

निःस्नेहाङ्गीं न नवमान्मासात्प्रभृति वासयेत् ।  
 प्राग्दक्षिणस्तनस्तन्या पूर्वं तत्पार्श्वचेष्टिनी ॥ ६९ ॥  
 पुत्रामदौर्हृदप्रश्ररता पुंस्वप्नदर्शिनी ।  
 उन्नते दक्षिणे कुक्षौ गर्भे च परिमण्डले ॥ ७० ॥  
 पुत्रं सूतेऽन्यथा कन्यां या चेच्छति नृसङ्गतिम् ।  
 नृत्यवादित्रगान्धर्वगन्धमाल्यप्रिया च या ॥ ७१ ॥  
 क्लीबं तत्सङ्करे, तत्र मध्यं कुक्षेः समुन्नतम् ।  
 यमौ पार्श्वद्वयोन्नामात्कुक्षौ द्रोण्यामिव स्थिते ॥ ७२ ॥  
 प्राक् चैव नवमान्मासात् सा सूतिगृहमाश्रयेत् ।  
 देशे प्रशस्ते सम्भारैः सम्पन्नं साधकेऽहनि ॥ ७३ ॥  
 तत्रोदीक्षेत सा सूतिं सूतिकापरिवारिता ।  
 अद्यश्चःप्रसवे ग्लानिः कुक्ष्यक्षिश्लथता क्लमः ॥ ७४ ॥  
 अधोगुरुत्वमरुचिः प्रसेको बहुमूत्रता ।  
 वेदनोरुदरकटीपृष्ठहृद्वस्तिवङ्गणे ॥ ७५ ॥  
 देहनिभेदरुजातोदस्फुरणस्रवणानि च ।  
 स्नेहवन्नामनु जन्मातस्ततो गर्भोदकस्रुतिः ॥ ७६ ॥  
 सञ्जं अस्थितगर्भां तां कृतकौतुकमङ्गलाम् ।  
 वृद्धिभूतपुत्रामफलां स्वभ्यक्तोष्णाम्बुसेचिताम् ॥ ७७ ॥  
 उपविष्टपृष्ठतां पेयां

१ 'व'

तनौ भूशयने स्थिताम् ।

३ 'हि सः' इति

वि' इति पाठः. २ 'स्वक्तामुष्णाम्बु' इति पाठः.

आभुग्नसक्थिमुत्तानामभ्यक्ताङ्गीं पुनः पुनः ॥ ७८ ॥  
 अधो नाभेर्विमृद्नीयात्कारयेज्जृम्भचङ्क्रमम् ।  
 गर्भः प्रयात्यवागेवं, तल्लिङ्गं हृद्विमोक्षतः ॥ ७९ ॥  
 आविश्य जठरं गर्भो बस्तेरुपरि तिष्ठति ।  
 आव्योऽभित्वरयन्त्येनां खट्वामारोपयेत्ततः ॥ ८० ॥  
 अथ सम्पीडिते गर्भे योनिमस्याः प्रसारयेत् ।  
 मृदु पूर्वं प्रवाहेत् बाढमाप्रसवाच्च सा ॥ ८१ ॥  
 हर्षयेत्तां मुहुः पुत्रजन्मशब्दजलानिलैः ।  
 प्रत्यायान्ति तथा प्राणाः सूतिक्लेशावसादिताः ॥ ८२ ॥  
 धूपयेद्गर्भसङ्गे तु योनिं कृष्णाहिकञ्चुकैः ।  
 हिरण्यपुष्पीमूलं च पाणिपादेन धारयेत् ॥ ८३ ॥  
 सुवर्चलां विशल्यां वा जराय्वपतनेऽपि च ।  
 कार्यमेतत्तथोत्क्षिप्य बाह्वोरेनां विकम्पयेत् ॥ ८४ ॥  
 कटीमाकोटयेत्पाण्यो र्स्फिजौ गाढं निपीडयेत् ।  
 तालुकण्ठं स्पृशेद्वेण्या मूर्ध्नि दद्यात्सुहीपयः ॥ ८५ ॥  
 भूर्जलाङ्गलिकीतुम्बीसर्पत्वक्कुष्ठसर्पपैः ।  
 पृथग्द्वाभ्यां समस्तैर्वा योनिलेपनधूपनम् ॥ ८६ ॥  
 कुष्ठतालीसकल्कं वा सुरामण्डेन पाययेत् ।  
 यूषेण वा कुलत्थानां बाल्वजेनासवेन वा ॥ ८७ ॥  
 शताह्वासर्पपाजाजीक्षिमुतीक्ष्णकचित्रकैः ।

१ 'सार्धयेत्' इति पाठः. २ 'थोत्क्षिप्य' इति

३ 'बिल्व' इति हेमाद्रिः.

सहिङ्गुकुष्ठमदनैर्मूत्रे क्षीरे च सार्षपम् ॥ ८८ ॥  
 तैलं सिद्धं हितं पायौ योन्यां वाऽप्यनुवासनम् ।  
 शतपुष्पावचाकुष्ठकणासर्पपकलिकतः ॥ ८९ ॥  
 निरूहः पातयत्याशु सस्नेहलवणोऽपराम् ।  
 तत्सङ्गे ह्यनिलो हेतुः सा निर्यात्याशु तज्जयात् ॥ ९० ॥  
 कुशला पाणिनाऽक्तेन हरेत्कूसनखेन वा ।  
 मुक्तगर्भापरां योनिं तैलेनाङ्गं च मर्दयेत् ॥ ९१ ॥  
 मक्कलाख्ये शिरोबस्तिकोष्ठशूले तु पाययेत् ।  
 सुचूर्णितं यवक्षारं घृतेनोष्णजलेन वा ॥ ९२ ॥  
 धान्याम्बु वा गुडव्योपत्रिजातकरजोन्वितम् ।  
 अथ बालोपचारेण बालं योषिदुपाचरेत् ॥ ९३ ॥  
 सूतिका क्षुद्रती तैलाद्धृताद्वा महतीं पिबेत् ।  
 पञ्चकोलकिर्नी मात्रामनु चोष्णं गुडोदकम् ॥ ९४ ॥  
 वातघ्नौपधतोयं वा, तथा वायुर्न कुप्यति ।  
 विशुध्यति च दुष्टास्त्रं द्वित्रिरात्रमयं क्रमः ॥ ९५ ॥  
 दहायोग्या तु निःस्नेहममुमेव विधिं भजेत् ।  
 स्नेहवत्याश्च जठरं यमकाक्तं विवेष्टयेत् ॥ ९६ ॥  
 सञ्ज्ञाता पिबेत्पेयां पूर्वोक्तौपधसाधिताम् ।  
 वृद्धिर्भूर्ध्वं विदार्यादिवर्गकाथेन साधिता ॥ ९७ ॥  
 उपविष्ट्वागूः स्नेहाख्या सात्प्यतः पयसाऽथवा ।

१ 'वाऽसौ' इत्किमशो बृंहणं हितम् ॥ ९८ ॥

३ 'हि सः' इति पठः, २ 'चास्याः', 'वाऽस्याः' इति पाठौ.

द्वादशाहेऽनतिक्रान्ते पिशितं नोपयोजयेत् ।  
 यत्नेनोपचरेत्सूतां, दुःसाध्यो हि तदामयः ॥ ९९ ॥  
 गर्भवृद्धिप्रसवरुक्कृक्केदास्रस्रुतिपीडनैः ।  
 एवं च मासादध्यर्धान्मुक्ताहारादियत्रणा ॥ १०० ॥  
 गतसूताभिधाना स्यात्पुनरार्तवदर्शनात् ॥ १००<sup>१</sup>/<sub>२</sub> ॥”

### द्वितीयोऽध्यायः ।

अथातो गर्भव्यापदं शरीरं व्याख्यास्यामः ।  
 इति ह स्मादुरात्रेयादयो महर्षयः ॥  
 “गर्भिण्याः परिहार्याणां सेवया रोगतोऽथ वा ।  
 पुष्पे दृष्टेऽथवा शूले बाह्यान्तः स्निग्धशीतलम् ॥ १ ॥  
 सेव्याम्भोजहिमक्षीरिवल्कलकाज्यले पितान् ।  
 धारयेद्योनिवस्तिभ्यामाद्राद्रान् पिचुनक्तकान् ॥ २ ॥  
 शतधौतघृताक्तां स्त्रीं तदम्भस्यवगाहयेत् ।  
 ससिताक्षौद्रकुमुदकमलोत्पलकेसरम् ॥ ३ ॥  
 लिह्यात् क्षीरघृतं खादेच्छृङ्गाटककसेरुकम् ।  
 नित्रेस्कान्ताब्जशालूकबालोदुम्बरवत्पयः ॥ ४ ॥  
 शृतेन शालिकाकोलीद्विबलामधुकेक्षुभिः ।  
 पयसा रक्तशाल्यन्नमद्यात्समधुशर्करम् ॥ ५ ॥  
 रसैर्वा जाङ्गलैः

‘योत्कृष्य’ इति



शुद्धिवर्जं चास्रोक्तमाचरेत् ।

असम्पूर्णत्रिमासायाः प्रत्याख्याय प्रसाधयेत् ॥ ६ ॥

आमान्वये च

तत्रेष्टं शीतं रूक्षोपसंहितम् ।

उपवासो घनोशीरगुह्यरलुधान्यकाः ॥ ७ ॥

दुरालभापर्पटकचन्दनातिविपाबलाः ।

क्वथिताः सलिले पानं तृणधान्यानि भोजनम् ॥ ८ ॥

मुद्गादियूषैरामे तु जिते स्निग्धादि पूर्ववत् ।

गर्भे निपतिते तीक्ष्णं मद्यं सामर्थ्यतः पिबेत् ॥ ९ ॥

गर्भकोष्ठविशुद्ध्यर्थमर्तिविस्मरणाय च ।

लघुना पञ्चमूलेन रूक्षां पेयां ततः पिबेत् ॥ १० ॥

पेयाममद्यपा कल्के साधितां पाञ्चकौलिके ।

विल्वादिपञ्चककाथे तिलोद्दालकतण्डुलैः ॥ ११ ॥

मासतुल्यदिनान्येवं पेयादिः पतिते क्रमः ।

लघुरस्त्रेहलवणो दीपनीययुतो हितः ॥ १२ ॥

दोषधातुपरिक्लेशोपार्थं विधिरित्ययम् ।

स्नेहान्नवस्तयश्चोर्ध्वं बल्यदीपनजीवनाः ॥ १३ ॥

सञ्जातसारे महति गर्भे योनिपरिस्रवात् ।

वृद्धिमप्राप्नुवन् गर्भः कोष्ठे तिष्ठति सस्फुरः ॥ १४ ॥

उपविष्टकमाहुस्तं, वर्धते तेन नोदरम् ।

१ 'वाऽस्रो' इति पाठः. २ 'न्यादिभ्यो' इति पाठः.

३ 'हि सः' इति पाठः.

शोकोपवासरुक्षाद्यैरथवा योन्यतिस्रवात् ॥ १५ ॥  
 वाते कुद्धे कृशः शुष्येद्गर्भो नागोदरं तु तम् ।  
 उदरं वृद्धमप्यत्र हीयते स्फुरणं चिरात् ॥ १६ ॥  
 तयोर्वृहणवातघ्नमधुरद्रव्यसंस्कृतैः ।  
 घृतक्षीररसैस्तृप्तिरामगर्भांश्च खादयेत् ॥ १७ ॥  
 तैरेव च सुभिक्षायाः क्षोभणं यानवाहनैः ।  
 लीनाख्ये निस्फुरे श्येनगोमत्स्योत्क्रोशवर्हिजाः ॥ १८ ॥  
 रसा बहुघृता देया मापमूलकजा अपि ।  
 बालधिल्वं तिलान्माषान्सकृंश्च पयसा पिबेत् ॥ १९ ॥  
 समेद्यमांसं मधु वा कट्यभ्यङ्गं च शीलयेत् ।  
 हर्षयेत्सततं चैनामेवं गर्भः प्रवर्धते ॥ २० ॥  
 पुष्टोऽन्यथा वर्षगणैः कृच्छ्राज्जायेत, नैव वा ।  
 उदावर्तं तु गर्भिण्याः स्नेहैराशुतरां जयेत् ॥ २१ ॥  
 योग्यैश्च वस्तिभिर्हन्यात्सगर्भां स हि गर्भिणीम् ।  
 गर्भेऽतिदोषोपचयादपथ्यैर्दैवतोऽपि वा ॥ २२ ॥  
 मृतेऽन्तरुदरं शीतं स्तब्धं ध्मातं भृशव्यथम् ।  
 गर्भास्पन्दो भ्रमतृष्णा कृच्छ्रादुच्छ्वसनं क्लमः ॥ २३ ॥  
 भरतिः स्रस्तनेत्रत्वमावीनामसमुद्भवः ।  
 तस्याः कोष्णाम्बुसिकायाः पिष्ट्वा योनिं प्रलेपयेत् ॥ २४ ॥  
 गुह्यं किण्वं सलवणं तथान्तः पूरयेन्मुहुः ।  
 घृतेन कल्कीकृतया शालमल्यतसिपिच्छया ॥ २५ ॥

१ 'तत्' इति पाठः. २ 'सुतृप्तायाः' इति पाठः.

मन्त्रैर्योगैर्जरायूक्तेर्मूढगर्भो न चेत्पतेत् ।

अथापृच्छयेत्परं वैद्यो यत्नेनाशु तमाहरेत् ॥ २६ ॥

हस्तमभ्यज्य योनिं च साज्यशाल्मलिपिच्छया ।

हस्तेन शक्यं तेनैव

गात्रं च विषमं स्थितम् ॥ २७ ॥

आञ्छनोत्पीडसम्पीडविक्षेपोत्क्षेपणादिभिः ।

आनुलोम्य समाकर्षेद्योनिं प्रत्यार्जवागतम् ॥ २८ ॥

हस्तपादशिरोभिर्यो योनिं भुग्नः प्रपद्यते ।

पादेन योनिमेकेन भुग्नोऽन्येन गुदं च यः ॥ २९ ॥

विष्कम्भौ नाम तौ मूढौ शस्त्रदारणमर्हतः ।

मण्डलाङ्गुलिशस्त्राभ्यां तत्र कर्म प्रशस्यते ॥ ३० ॥

वृद्धिपत्रं हि तीक्ष्णाग्रं न योनाववचारयेत् ।

पूर्वं शिरःकपालानि दारयित्वा विशोधयेत् ॥ ३१ ॥

कक्षोरस्तालुचिवुकप्रदेशेऽन्यतमे ततः ।

समालम्ब्य दृढं कर्पेत्कुशलो गर्भशङ्कुना ॥ ३२ ॥

अभिन्नशिरसं त्वक्षिकूटयोर्गण्डयोरपि ।

बाहुं छित्त्वाऽससक्तस्य वाताध्मातोदरस्य तु ॥ ३३ ॥

विदार्य कोष्ठमन्त्राणि बहिर्वा सन्निरस्य च ।

कटीसक्तस्य तद्वच्च तत्कपालानि दारयेत् ॥ ३४ ॥

यद्यद्वायुवशादङ्गं सज्जेद्गर्भस्य खण्डशः ।

तत्तच्छित्त्वाऽऽहरेत्सम्यग्रक्षेत्राणी च यत्नतः ॥ ३५ ॥

गर्भस्य हि गतिं चित्रां करोति विगुणोऽनिलः ।  
 तत्रानल्पमतिस्तस्मादवस्थापेक्षमाचरेत् ॥ ३६ ॥  
 छिन्धाद्रभं न जीवन्तं मातरं स हि मारयेत् ।  
 सहारमना, न चोपेक्ष्यः क्षणमप्यस्तजीवितः ॥ ३७ ॥  
 योनिसंवरणभ्रंशमकलश्वासपीडिताम् ।  
 प्ल्युद्गरां हिमाङ्गीं च मूढगर्भां परित्यजेत् ॥ ३८ ॥  
 अथापतन्तीमपरां पातयेत्पूर्ववद्विपक् ।  
 एवं निर्हृतशल्यां तु सिञ्चेदुष्णेन वारिणा ॥ ३९ ॥  
 दद्यादभ्यक्तदेहायै योनौ स्नेहपिचुं ततः ।  
 योनिर्मृदुर्भवेत्तेन शूलं चास्याः प्रशाम्यति ॥ ४० ॥  
 दीप्यकातिविपारान्नाहिङ्ग्वेलापञ्चकोलकात् ।  
 चूर्णं स्नेहेन कल्कं वा काथं वा(तां)पाययेत्ततः ॥ ४१ ॥  
 कटुकातिविषापाठाशाकत्वग्घृतेजिनीः ।  
 तद्वच्च दोषस्यन्दार्थं वेदनोपशमाय च ॥ ४२ ॥  
 त्रिरात्रमेवं, सप्ताहं स्नेहमेव ततः पिबेत् ।  
 सायं पिबेदरिष्टं च तथा सुकृतमासवम् ॥ ४३ ॥  
 शिरीषककुम्भाथपिचून् योनौ विनिक्षिपेत् ।  
 उपव्रवाश्च येऽन्ये स्युस्तान् यथास्वमुपाचरेत् ॥ ४४ ॥  
 पयो वातहरैः सिद्धं दशाहं भोजने हितम् ।  
 रसो दशाहं च परं लघुपथ्याल्पभोजना ॥ ४५ ॥

१ 'मष्कल', 'मकल', 'मकल' इति पाठाः. २ 'तेजनीः'  
 इति पाठः.



स्वेदाभ्यङ्गपरा स्नेहान् बलातैलादिकान् भजेत् ।  
 ऊर्ध्वं चतुर्भ्यो मासेभ्यः सा क्रमेण सुखानि च ॥ ४६ ॥  
 बलामूलकपायस्य भागाः पदं पयसस्तथा ।  
 यवकोलकुलत्थानां दशमूलस्य चंकतः ॥ ४७ ॥  
 निष्काथभागो भागश्च तैलस्य तु चतुर्दशः ।  
 द्विमेदादारुमञ्जिष्ठाकाकोलीद्वयचन्दनैः ॥ ४८ ॥  
 सारिवाकुष्ठतगरजीवकर्पभसैन्धवैः ।  
 कालानुसार्यशैलेयवचागुरुपुनर्नवैः ॥ ४९ ॥  
 अश्वगन्धावरीक्षीरशुक्लायष्टीचरारसैः ।  
 शताह्वाशूपपण्यैलात्वक्पत्रैः श्लक्ष्णकल्कितैः ॥ ५० ॥  
 पक्वं मृद्वग्निना तैलं सर्ववातविकारजित् ।  
 सूतिकाबालमर्मास्थिहतक्षीणेषु पूजितम् ॥ ५१ ॥  
 ज्वरगुल्मग्रहोन्मादमूत्राघाताच्चवृद्धिजित् ।  
 धन्वन्तरेरभिमतं योनिरोगक्षयापहम् ॥ ५२ ॥  
 बस्तिद्वारे विपन्नायाः कुक्षिः प्रस्पन्दते यदि ।  
 जन्मकाले ततः शीघ्रं पाटयित्वोद्धरेच्छिशुम् ॥ ५३ ॥  
 मधुकं शाकबीजं च पयस्यां सुरदारु च ।  
 अश्मन्तकः कृष्णतिलास्ताम्रवल्ली शतावरी ॥ ५४ ॥  
 वृक्षादनी पयस्या च लता सोत्पलसारिवा ।

१ 'सार्यशै', 'सारीशै' इति पाठो. २ 'स्थिक्षत' इति पाठः.  
 ३ 'स्याऽमर,' इति पाठः. ४ 'ता चोत्पल' इति पाठः.

अनन्ता सारिवा रास्त्रा पद्मा च मधुयष्टिका ॥ ५५ ॥

बृहतीद्वयकाश्मर्यक्षीरिशुद्धत्वचा घृतम् ।

पृश्निपर्णी बला शिग्रुः श्वदंष्ट्रा मधुपर्णिका ॥ ५६ ॥

शृङ्गाटकं विसं द्राक्षा कसेरु मधुकं सिता ।

ससैतान् पयसा योगानर्धश्लोकसमापनान् ॥ ५७ ॥

क्रमात्सप्तसु मासेषु गर्भे स्रवति योजयेत् ।

कपित्थविल्वबृहतीपटोलेक्षुनिदिग्धिकात् ॥ ५८ ॥

मूलैः शृतं प्रयुज्जीत क्षीरं मासे तथाऽष्टमे ।

नवमे सारिवानन्तापयस्यामधुयष्टिभिः ॥ ५९ ॥

योजयेद्दशमे मासि सिद्धं क्षीरं पयस्यया ।

अथवा यष्टिमधुकनागरामरदारुभिः ॥ ६० ॥

अवस्थितं लोहितमङ्गनाया

वातेन गर्भं ब्रुवतेऽनभिज्ञाः ।

गर्भाकृतित्वात्कटुकोष्णतीक्ष्णैः

स्रुते पुनः केवल एव रक्ते ॥ ६१ ॥

गर्भं जडा भूतहतं वदन्ति

मूर्तेर्न दृष्टं हरणं यतस्तैः ।

ओजोशनत्वादथवाऽव्यवस्थै-

र्भूतैरुपेक्ष्येत न गर्भमाता ॥ ६२ ॥”

१ ‘ब्राह्ममधु’ इति पाठः. २ ‘रिशृङ्ग’ इति पाठः. ३ ‘बला’  
इति पाठः. ४ ‘ग्निजैः’ इति पाठः.

तृतीयोऽध्यायः ।

अथातोऽङ्गविभागं शरीरं व्याख्यास्यामः ।

इति ह स्नाहुरात्रेयादयो महर्षयः ॥

‘शिरोऽन्तराधिद्वौ बाहू सक्थनीति समासतः ।

पङ्कजमङ्गं प्रत्यङ्गं तस्याक्षिहृदयादिकम् ॥ १ ॥

शब्दः स्पर्शश्च रूपं च रसो गन्धः क्रमाद्गुणाः ।

खानिलाम्यवभुवाम्

एकगुणवृद्ध्यन्वयः परे ॥ २ ॥

तत्र खात् खानि देहेऽस्मिन् श्रोत्रं शब्दो विविक्तता ।

वातात्स्पर्शत्वगुच्छ्वासा वह्नेर्दृग्रूपपक्तयः ॥ ३ ॥

आप्या जिह्वारसक्लेदा घ्राणगन्धास्थि पार्थिवम् ।

मृद्वत्र मातृजं रक्तमांसमज्जगुदादिकम् ॥ ४ ॥

पैतृकं तु स्थिरं शुक्रधमन्यस्थिकचादिकम् ।

चैतनं चित्तमक्षाणि नानायोनिषु जन्म च ॥ ५ ॥

सात्म्यजं त्वायुरारोग्यमनालस्यं प्रभा बलम् ।

रसजं वपुषो जन्म वृत्तिर्वृद्धिरलोलता ॥ ६ ॥

सात्त्विकं शौचमास्तिक्यं शुक्रधर्मरुचिर्मतिः ।

राजसं बहुभाषित्वं मानकुहम्भमत्सरम् ॥ ७ ॥

तामसं भयमज्ञानं निद्राऽऽलस्यं विषादिता ।

इति भूतमयो देहः

तत्र सप्त त्वचोऽसृजः ॥ ८ ॥

पच्यमानात्प्रजायन्ते क्षीरात्सन्तानिका इव ।

धात्वाशयान्तरहेदो विपक्वः स्वस्वमूष्मणा ॥ ९ ॥

श्लेष्मस्रावपराच्छन्नः कलाख्यः काष्ठसारवत् ।

ताः सप्त

सप्त चाधारा रक्तस्याद्यः क्रमात् परे ॥ १० ॥

कफामपित्तपक्वानां वायोर्मूत्रस्य च स्मृताः ।

गर्भाशयोऽष्टमः स्त्रीणां पित्तपक्वाशयान्तरे ॥ ११ ॥

कोष्ठाङ्गानि स्थितान्येषु हृदयं क्लोम फुफ्फुसम् ।

यकृत्प्लीहोन्दुकं वृक्कौ नाभिडिम्भाब्रवस्तयः ॥ १२ ॥

दश जीवितधामानि शिरोरसनबन्धनम् ।

कण्ठोऽस्रं हृदयं नाभिर्बस्तिः शुक्रौजसी गुदम् ॥ १३ ॥

जालानि कण्ठराश्राङ्गे पृथक् षोडश निर्दिशेत् ।

षट् कूर्चाः सप्त सीवन्यो मेढूजिह्वाशिरोगताः ॥ १४ ॥

शस्त्रेण ताः परिहरेच्चतस्रो मांसरज्जवः ।

चतुर्दशास्थिसङ्घाताः, सीमन्ता द्विगुणा नव ॥ १५ ॥

अस्त्रां शतानि षष्टिश्च त्रीणि दन्तनखैः सह ।

धन्वन्तरिस्तु त्रीण्याह, सन्धीनां च शतद्वयम् ॥ १६ ॥

दशोत्तरं

सहस्रे द्वे निजगादात्रिनन्दमः ।

१ 'स्याधः क्र' इति पाठः. २ 'सेवन्यो' 'सेविन्यो' इति पाठौ, ३ 'शस्त्रेणैताः' इति पाठः. ४ 'षष्ठीनि त्री' इति पाठः.



स्त्रीणां नवशती

पञ्च पुंसां पेशीशतानि तु ॥ १७ ॥

अधिका विंशतिः स्त्रीणां योनिस्तनसमाश्रिताः ।

दश मूलसिरा हृत्स्थास्ताः सर्वं सर्वतो वपुः ॥ १८ ॥

रसात्मकं वह्न्योजस्तन्निबद्धं हि चेष्टितम् ।

स्थूलमूलाः सुसूक्ष्माग्राः पत्ररेखाग्रतानवत् ॥ १९ ॥

भिद्यन्ते तास्ततः सप्तशतान्यासां भवन्ति तु ।

तत्रैकैकं च शाखायां शतं, तस्मिन्न वेधयेत् ॥ २० ॥

सिरां जालन्धरां नाम तिस्रश्चाभ्यन्तराश्रिताः ।

पोडशद्विगुणाः श्रोण्यां, तासां द्वे द्वे तु वङ्गणे ॥ २१ ॥

द्वे द्वे कटिकतरुणे शस्त्रेणाष्टौ स्पृशेन्न ताः ।

पार्श्वयोः पोडशैकैकामूर्ध्वगां वर्जयेत्तयोः ॥ २२ ॥

द्वादशद्विगुणाः पृष्ठे पृष्ठवंशस्य पार्श्वयोः ।

द्वे द्वे तत्रोर्ध्वगामिन्यौ न शस्त्रेण परामृशेत् ॥ २३ ॥

पृष्ठवज्जठरे तासां मेहनस्योपरि स्थिते ।

रोमराजीमुभयतो द्वे द्वे शस्त्रेण न स्पृशेत् ॥ २४ ॥

चत्वारिंशदुरस्यासां चतुर्दश न वेधयेत् ।

स्तनरोहिततन्मूलहृदये तु पृथग्द्वयम् ॥ २५ ॥

अपस्तम्भाख्ययोरेकां तथाऽपालापयोरपि ।

ग्रीवायां पृष्ठवत्तासां नीले मन्ये कृकाटिके ॥ २६ ॥

१ 'स्त्रायोर्नव' इति पाठः. २ 'कैकत्र शा' इति पाठः.

३ 'येत्तिसराम्' इति पाठः. ४ 'पार्श्वगे' इति पाठः.

विधुरे मातृकाश्चाष्टौ षोडशेति परित्यजेत् ।

हन्वोः षोडश, तासां द्वे सन्धिवन्धनकर्मणी ॥ २७ ॥

जिह्वायां हनुवत्तासामधो द्वे रसबोधने ।

द्वे च वाचःप्रवर्तिन्यौ

नासायां चतुरुत्तरा ॥ २८ ॥

विंशतिर्गन्धवेदिन्यौ तासामेकां च तालुगाम् ।

पट्पञ्चाशन्नयनयोर्निमेषोन्मेषकर्मणी ॥ २९ ॥

द्वे द्वे, अपाङ्गयोर्द्वे च तासां षडिति वर्जयेत् ।

नासानेत्राश्रिताः पट्टिललाटे, स्थपनीश्रिताम् ॥ ३० ॥

तत्रैकां, द्वे तथाऽऽवर्ती, चतस्रश्च कचान्तगाः ।

सप्तैवं वर्जयेत्तासाम्

कर्णयोः षोडशात्र तु ॥ ३१ ॥

द्वे शब्दबोधने शङ्खौ सिरास्ता एव चाश्रिताः ।

द्वे शङ्खसन्धिगे तासाम्

मूर्ध्नि द्वादश तत्र तु ॥ ३२ ॥

एकैकां पृथगुत्क्षेपसीमन्ताधिपतिस्थिताम् ।

इत्यवेध्यविभागार्थं प्रत्यङ्गं वर्णिताः सिराः ॥ ३३ ॥

अवेध्यास्तत्र कात्स्न्येन देहेऽष्टानवतिस्तथा ।

सङ्कीर्णां प्रथिताः क्षुद्रा वक्राः सन्धिषु चाश्रिताः ॥ ३४ ॥

तासां शतानां सप्तानां पादोऽस्त्रं वहते पृथक् ।

वातपित्तकफैर्जुष्टं शुद्धं चैवं स्थिता मलाः ॥ ३५ ॥

शरीरमनुगृह्णन्ति पीडयन्त्यन्यथा पुनः ।

तत्र श्यावारुणाः सूक्ष्माः पूर्णरक्ताः क्षणात्सिराः ॥ ३६ ॥

प्रस्पन्दिन्यश्च वातासं वहन्ते

पित्तशोणितम् ।

स्पर्शोष्णाः शीघ्रवाहिन्यो नीलपीताः

कफं पुनः ॥ ३७ ॥

गौर्यः स्निग्धाः स्थिराः शीताः

संसृष्टं लिङ्गसङ्करे ।

गूढाः समस्थिताः स्निग्धा रोहिण्यः शुद्धशोणितम् ॥ ३८ ॥

धमन्यो नाभिसम्बद्धा विंशतिश्चतुरत्तरा ।

ताभिः परिवृता नाभिश्चक्रनाभिरिवारकैः ॥ ३९ ॥

ताभिश्चोर्ध्वमधस्तिर्यग्देहोऽयमनुगृह्यते ।

स्रोतांसि नासिके कर्णौ नेत्रे पादवास्यमेहनम् ॥ ४० ॥

स्तनौ रक्तपथश्चेति नारीणामधिकं त्रयम् ।

जीवितायतनान्यन्तः स्रोतांस्याहुस्त्रयोदश ॥ ४१ ॥

प्राणधातुमलाग्भोजनवाहीनि

अहितसेवनात् ।

तानि दुष्टानि रोगाय, विशुद्धानि सुखाय च ॥ ४२ ॥

स्वधातुसमवर्णानि वृत्तस्थूलान्यणूनि च ।

स्रोतांसि दीर्घाण्याकृत्या प्रतानसदृशानि च ॥ ४३ ॥

आहारश्च विहारश्च यः स्यादोषगुणैः समः ।

धातुभिर्विगुणो यश्च स्रोतसां स प्रदूषकः ॥ ४४ ॥  
 अतिप्रवृत्तिः सङ्गो वा सिराणां ग्रन्थयोऽपि वा ।  
 विमार्गतो वा गमनं स्रोतसां दुष्टिलक्षणम् ॥ ४५ ॥  
 विसानामिव सूक्ष्माणि दूरं प्रविसृतानि च ।  
 द्वाराणि स्रोतसां देहे रसो यैरुपचीयते ॥ ४६ ॥  
 व्यधे तु स्रोतसां मोहकम्पाध्मानवमिज्वराः ।  
 प्रलापशूलविण्मूत्ररोधा मरणमेव वा ॥ ४७ ॥  
 स्रोतोविद्धमतो वैद्यः प्रत्याख्याय प्रसाधयेत् ।  
 उद्धृत्य शल्यं यत्नेन सद्यः क्षतविधानतः ॥ ४८ ॥  
 अन्नस्य पक्ता पित्तं तु पाचकाख्यं पुरेरितम् ।  
 दोषधातुमलादीनामूष्मेत्यान्नेयशासनम् ॥ ४९ ॥  
 “वामपार्श्वार्थितं नाभेः किञ्चित्सूर्यस्य मण्डलम् ।  
 तन्मध्ये मण्डलं सौम्यं तन्मध्येऽग्निर्व्यवस्थितः ॥  
 जरायुमात्रप्रच्छन्नः काचकोशस्थदीपवत् ।”  
 तदधिष्ठानमन्नस्य ग्रहणाद्ग्रहणी मता ।  
 सैव धन्वन्तरिमते कला पित्तधराह्वया ॥ ५० ॥  
 आयुरारोग्यवीर्यौजोभूतधात्वग्निपुष्टये ।  
 स्थिता पक्काशयद्वारि भुक्तमार्गार्गलेव सा ॥ ५१ ॥  
 भुक्तमामाशये रुध्वा सा विपाच्य नयत्यधः ।  
 बलवत्यबला त्वन्नमाममेव विमुञ्चति ॥ ५२ ॥  
 ग्रहण्या बलमग्निर्हि स चापि ग्रहणीबलः ।



दूषितेऽन्नावतो वृष्टा ग्रहणी रोगकारिणी ॥ ५३ ॥  
 यदन्नं देहधात्वोजोबलवर्णादिपोषणम् ।  
 तत्राग्निर्हेतुराहारान्न ह्यपक्वादृसादयः ॥ ५४ ॥  
 अन्नं कालेऽभ्यवहृतं कोष्ठं प्राणानिलाहतम् ।  
 द्रवैर्विभिन्नसङ्घातं नीतं स्नेहेन मार्दवम् ॥ ५५ ॥  
 सन्धुक्षितः समानेन पचत्यामाशयस्थितम् ।  
 औदर्योऽग्निर्यथा बाह्यः स्थालीस्थं तोयतण्डुलम् ॥ ५६ ॥  
 आदौ पङ्कसमप्यन्नं मधुरीभूतमीरयेत् ।  
 फेनीभूतं कफं, यातं विदाहादम्लतां ततः ॥ ५७ ॥  
 पित्तमाशयात्कुर्याच्चयवमानं, च्युतं पुनः ।  
 अग्निना शोषितं पक्वं पिण्डितं कटु मारुतम् ॥ ५८ ॥  
 भौमाप्याग्नेयवायव्याः पञ्चोष्माणः सनाभसाः ।  
 पञ्चाहारगुणान्स्वान् स्वान् पार्थिवादीन् पचन्त्यनु ॥ ५९ ॥  
 यथास्वं ते च पुष्पयन्ति पक्वा भूतगुणान् पृथक् ।  
 पार्थिवाः पार्थिवानेव शेषाः शेषांश्च देहगान् ॥ ६० ॥  
 किट्टं सारंश्च तत्पक्वमन्नं सम्भवति द्विधा ।  
 तत्राच्छं किट्टमन्नस्य मूत्रं विद्याद्धनं शकृत् ॥ ६१ ॥  
 सारस्तु सप्तभिर्भूयो यथास्वं पच्यतेऽग्निभिः ।  
 रसाद्रक्तं ततो मांसं मांसान्मेदस्ततोऽस्थि च ॥ ६२ ॥  
 अस्थौ मज्जा ततः शुक्रं शुक्राद्रभः प्रजायते ।

१ 'कोष्ठे' इति पा. २ 'फेनभूतं' इति पा. ३ 'पुष्पयन्ति' पा.  
 ४ 'रस्तथा पक्व' पा. ५ 'मेदोऽस्थि मेदसः' पा. ६ 'प्रसादजः' पा.

कफः पित्तं मलाः खेषु प्रस्वेदो नखरोम च ॥ ६३ ॥  
 स्नेहोऽक्षित्वग्विशामोजो धातूनां क्रमशो मलाः ।  
 प्रसादकिट्टौ धातूनां पाकादेवं द्विधच्छतः ॥ ६४ ॥  
 परस्परोपसंस्तम्भाद्धातुस्नेहपरम्परा ।  
 केचिदाहुरहोरात्रात्पडहादपरे, परे ॥ ६५ ॥  
 मासेन याति शुक्रत्वमन्नं पाककर्मादिभिः ।  
 सन्तता भोज्यधातूनां परिवृत्तिस्तु चक्रवत् ॥ ६६ ॥  
 वृष्यादीनि प्रभावेण सद्यः शुक्रादि कुर्वते ।  
 प्रायः करोत्यहोरात्रात्कर्मान्यदपि भेषजम् ॥ ६७ ॥  
 व्यानेन रसधातुर्हि विक्षेपोचितकर्मणा ।  
 युगपत्सर्वतोऽजस्रं देहे विक्षिप्यते सदा ॥ ६८ ॥  
 क्षिप्यमाणः खवैगुण्याद्रसः सज्जति यत्र सः ।  
 तस्मिन्निवारं कुरुते खे वर्षमिव तोयदः ॥ ६९ ॥  
 दोषाणामपि चैवं स्यादेकदेशप्रकोपणम् ।  
 अन्नभौतिकधात्वग्निकर्मेति परिभाषितम् ॥ ७० ॥  
 अन्नस्य पक्ता सर्वेषां पक्कृणामधिको मतः ।  
 तन्मूलास्ते हि तद्वृद्धिक्षयवृद्धिक्षयात्मकाः ॥ ७१ ॥  
 तस्मात्तं विधिवद्युक्तेरन्नपानेन्धनैर्हितैः ।  
 पालयेत्प्रयतस्तस्य स्थितौ ह्यायुर्बलस्थितिः ॥ ७२ ॥

१ 'मलः' इत्यरुणः. २ 'म्भा धातु' इति पाठः. ३ 'मासा-  
 त्प्रयाति' इति पाठः. ४ 'मादिति' इति पाठः. ५ 'सन्तत्या'  
 इति पाठः. ६ 'प्रभावात्तु' पाठः. ७ 'शुक्रं प्रकु' पाठः.

समः समाने स्थानस्थे विषमोऽग्निर्विमार्गगे ।  
 पित्ताभिमूर्च्छिते तीक्ष्णो मन्दोऽस्मिन्कफपीडिते ॥ ७३ ॥  
 समोऽग्निर्विषमस्तीक्ष्णो मन्दश्चैवं चतुर्विधः ।  
 यः पचेत्सम्यगेवान्नं भुक्तं सम्यक् समस्त्वसौ ॥ ७४ ॥  
 विषमोऽसम्यगप्याशु सम्यग्वाऽपि चिरात्पचेत् ।  
 तीक्ष्णो वह्निः पचेच्छीघ्रमसम्यगपि भोजनम् ॥ ७५ ॥  
 मन्दस्तु सम्यगप्यन्नमुपैयुक्तं चिरात्पचेत् ।  
 कृत्वाऽऽस्यशोपाटोपात्रकूजनाध्मानगौरवम् ॥ ७६ ॥  
 “शान्तेऽग्नौ म्रियते, युक्ते चिरं जीवत्यनामयः ।  
 रोगी स्याद्विकृते, मूलमग्निस्तस्मान्निरुच्यते ॥”  
 सहजं कालजं युक्तिकृतं देहबलं त्रिधा ।  
 तत्र सत्त्वशरीरोत्थं प्राकृतं सहजं बलम् ॥ ७७ ॥  
 वयस्कृतमृतूत्थं च कालजं, युक्तिकृतं पुनः ।  
 विहाराहारजनितं तथोर्जस्करयोगजम् ॥ ७८ ॥  
 देशोऽल्पवारिद्रुनगो जाङ्गलः स्वल्परोगदः ।  
 आनूपो विपरीतोऽस्मात्समः साधारणः स्मृतः ॥ ७९ ॥  
 मज्जमेदोवसामूत्रपित्तश्लेष्मशकृन्त्यसृक् ।  
 रसो जलं च देहेऽस्मिन्नेकैकाञ्जलिवर्धितम् ॥ ८० ॥  
 पृथक् स्वप्नसृतं प्रोक्तमोजोमस्तिष्करेतसाम् ।  
 द्वावञ्जली तु स्तन्यस्य चत्वारो रजसः स्त्रियाः ॥ ८१ ॥

१ ‘समस्तु सः’ अरुणः. २ ‘म्यगेवाशु सम्यगेव चि’ इति  
 पाठः. ३ ‘पभुक्तं’ इति पाठः.

समधातोरेदं मानं विद्याद्वृद्धिक्षयावतः ॥ ८२ ॥

शुक्रासृग्गर्भिणीभोज्यचेष्टागर्भाशयर्तुषु ।

यः स्याद्वोषोऽधिकस्तेन प्रकृतिः ससधोदिता ॥ ८३ ॥

विभुत्वादाशुकारित्वाद्वलित्वादन्यकोपनात् ।

स्वातश्चयाद्वहुरोगत्वाद्दोषाणां प्रबलोऽनिलः ॥ ८४ ॥

प्रायोऽत एव पवनाध्युषिता मनुष्या

दोषात्मकाः स्फुटितधूसरकेशगात्राः ।

शीतद्विषश्चलधृतिस्मृतिबुद्धिचेष्टा-

सौहार्ददृष्टिगतयोऽतिबहुप्रलापाः ॥ ८५ ॥

अल्पचित्तैर्बलजीवितनिद्राः

सन्नसक्तचलजर्जरवाचः ।

नास्तिका बहुभुजः सविलासा

गीतहासमृगयाकलिलोलाः ॥ ८६ ॥

मधुराम्लपटूष्णसात्म्यकाङ्क्षः

कृशदीर्घाकृतयः सशब्दयताः ।

न दृढा न जितेन्द्रिया न चार्या

न च कान्तादयिता बहुप्रजा वा ॥ ८७ ॥

नेत्राणि चैषां खरधूसराणि

वृत्तान्यचारूणि मृतोपमानि ।

१ 'ल्पचित्त' इति पाठः. २ 'तत्कफजी' इति पाठः

३ 'याना' इति पा. ४ 'वैषां' इति पाठः.



उन्मीलितानीव भवन्ति सुप्ते

शैलद्रुमांस्ते गगनं च यान्ति ॥ ८८ ॥

अधन्या मत्सराधमाताः स्तेनाः <sup>१</sup>प्रोद्धृत्पिण्डिकाः ।

श्वश्रुगालोद्भृगृध्राखुकाकानूकाश्च वातिकाः ॥ ८९ ॥

पित्तं वह्निर्वह्निजं वा यदस्मा-

त्पित्तोद्भिक्तस्तीक्ष्णतृष्णाबुभुक्षः ।

गौरोष्णाङ्गस्ताम्रहस्ताङ्घ्रिवक्त्रः

शूरो मानी पिङ्गकेशोऽल्परोमा ॥ ९० ॥

दयितमालयविलेपनमण्डनः

सुचरितः शुचिराश्रितवरसलः ।

विभवसाहसबुद्धिबलान्वितो

भवति भीषु गतिर्द्विपतामपि ॥ ९१ ॥

मेधावी प्रशिथिलसन्धिबन्धमांसो

नारीणामनभिमतोऽल्पशुक्रकामः ।

आवासः पलिततरङ्गनीलिकानां

भुङ्क्तेऽन्नं मधुरकपायतिक्तशीतम् ॥ ९२ ॥

घर्मद्वेषी स्वेदनः पूतिगन्धि-

भूर्युच्चारक्रोधपानाशनेर्ष्यः ।

सुप्तः पश्येत्कर्णिकारान्पलाशान्

दिग्दाहोल्काविद्युदर्कानलांश्च ॥ ९३ ॥

तनूनि पिङ्गानि चलानि चैषां  
 तन्वल्पपक्ष्माणि हिमप्रियाणि ।  
 क्रोधेन मधेन रवेश्च भासा  
 रागं व्रजन्त्याशु विलोचनानि ॥ ९४ ॥

मध्यायुपो मध्यवलाः पण्डिताः क्लेशभीरवः ।  
 व्याघ्रर्क्षकपिमार्जारैर्यक्षानूकाश्च पैत्तिकाः ॥ ९५ ॥

श्लेष्मा सोमः श्लेष्मलस्तेन सौम्यो  
 गूढस्त्रिधश्छिष्टसन्ध्यस्थिमांसः ।  
 क्षुत्तृद्धदुःखक्लेशघमैरजसो  
 बुद्ध्या युक्तः सात्त्विकः सत्यसन्धः ॥ ९६ ॥

प्रियङ्गुदूर्वाशरकाण्डशस्त्र-  
 गोरोचनापद्मसुवर्णवर्णः ।  
 प्रलम्बबाहुः पृथुपीनवक्षा  
 महाललाटो घननीलकेशः ॥ ९७ ॥

मृद्वङ्गः समसुविभक्तचारुदेहो  
 बह्वोजोरतिरसशुकपुत्रभृत्यः ।  
 धर्मात्मा वदति न निष्ठुरं च जातु  
 प्रच्छन्नं वहति दृढं चिरं च वैरम् ॥ ९८ ॥

समदद्विरदेन्द्रतुल्यरथातो  
 जलदाम्भोधिमृद्वङ्गसिंहघोषः ।

१ 'वैषां' इति पाठः. २ 'रवृकानु' इति पाठः ३ 'रुवर्णा'  
 इति पाठः. ४ 'यानो' इति पाठः. ५ 'जशङ्घो' इति पाठः.

स्मृतिमानभियोगवान् विनीतो  
न च बाल्येऽप्यतिरोदनो न लोलः ॥ ९९ ॥

तिक्तं कपायं कटुकोष्णरूक्ष-  
मल्पं स भुङ्क्ते बलवांस्तथाऽपि ।

रक्तान्तसुस्निग्धविशालदीर्घ-  
सुव्यक्तशुक्लासितपक्ष्मलाक्षः ॥ १०० ॥

अल्पव्याहारक्रोधपानाशनेहः

प्राज्यायुर्वित्तो दीर्घदर्शी वदान्यः ।

श्राद्धो गम्भीरः स्थूललक्षः क्षमावा-

नार्यो निद्रालुदीर्घसूत्रः कृतज्ञः ॥ १०१ ॥

ऋजुर्विपश्चित्सुभगः सुलज्जो

भक्तो गुरुणां स्थिरसौहृदश्च ।

स्वप्ने सपद्मान्सविहङ्गमालां-

स्तोयाशयान् पश्यति तोयदांश्च ॥ १०२ ॥

बह्वरुद्रेन्द्रवरुणताक्षर्यहंसगजाधिपैः ।

श्लेष्मप्रकृतयस्तुल्यास्तथा सिंहाश्चगोवृषैः ॥ १०३ ॥

प्रकृतीर्द्वयसर्वोत्था द्वन्द्वसर्वगुणोदये ।

शौचास्तिक्रियादिभिश्चैवं गुणैर्गुणमयीर्वदेत् ॥ १०४ ॥

वयस्त्वापोऽडशाद्वालं तत्र धात्विन्द्रियौजसाम् ।

वृद्धिराससतेर्मध्यं तत्रावृद्धिः परं क्षयः ॥ १०५ ॥

२ 'नेर्ष्यः' इति पा. २ युयुक्तो दी' इति पा. ३ 'लक्ष्यः'  
पा. ४ 'सूत्री' पाठः. ५ 'सलज्जो' पा. ६ 'सौहृदयः' पा.

स्वं स्वं हस्तत्रयं सार्धं वपुः पात्रं सुखायुपोः ।  
 न च यद्युक्तमुद्रिकैरष्टाभिर्निन्दितैर्निजैः ॥ १०६ ॥  
 अरोमशासितस्थूलदीर्घत्वैः सविपर्ययैः ।  
 सुस्निग्धा मृदवः सूक्ष्मा नैकमूलाः स्थिराः कचाः ॥  
 ललाटमुन्नतं श्लिष्टशङ्कुमर्धेन्दुसन्निभम् ।  
 कर्णौ नीचोन्नतौ पश्चान्महान्तौ श्लिष्टमांसलौ ॥ १०८ ॥  
 नेत्रे व्यक्तासितसिते सुबद्धघनपक्ष्मणी ।  
 उन्नताग्रा महोच्छ्वासा पीनजुर्नासिका समा ॥ १०९ ॥  
 ओष्ठौ रक्तावनुद्भूतौ, महत्पौ नोत्पण्णे हनू ।  
 महदास्यं, घना दन्ताः स्निग्धाः श्लक्ष्णाः सिताः समाः ११०  
 जिह्वा रक्ताऽऽयता तन्वी, मासलं चिबुकं महत् ।  
 ग्रीवा हस्ता घना घृत्ता, स्कन्धावुन्नतपीवरौ ॥ १११ ॥  
 उदरं दक्षिणावर्तगूढनाभि समुन्नतम् ।  
 तनुरक्तोन्नतनखं स्निग्धमाताम्रमांसलम् ॥ ११२ ॥  
 दीर्घाच्छिद्राङ्गुलि महत्पाणिपादं प्रतिष्ठितम् ।  
 गूढवंशं बृहत्पृष्ठं, निगूढाः सन्धयो हृदाः ॥ ११३ ॥  
 धीरः स्वरोऽनुनादी च, वर्णः स्निग्धः स्थिरप्रभः ।  
 स्वभावजं स्थिरं सत्त्वमविकारि विपत्स्वपि ॥ ११४ ॥  
 उत्तरोत्तरसुक्षेत्रं<sup>२</sup> वपुर्गर्भादिनीरुजम् ।  
 आयामज्ञानविज्ञानैर्बर्धमानं शनैः शुभम् ॥ ११५ ॥  
 इति सर्वगुणोपेते शरीरे शरदां शतम् ।

आयुरैश्वर्यमिष्टाश्च सर्वे भावाः प्रतिष्ठिताः ॥ ११६ ॥  
 त्वग्रक्तादीनि सत्त्वान्तान्यग्र्याण्यष्टौ यथोत्तरम् ।  
 बलप्रमाणज्ञानार्थं साराण्युक्तानि देहिनाम् ॥ ११७ ॥  
 सौररूपेतः सर्वैः स्यात्परं गौरवसंयुतः ।  
 सर्वारम्भेषु चाशावान्सहिष्णुः सन्मतिः स्थिरः ॥ ११८ ॥  
 अनुत्सेकमदन्यं च सुखं दुःखं च सेवते ।  
 सत्त्ववांस्तप्यमानस्तु राजसो नैव तामसः ॥ ११९ ॥  
 दानशीलदयासत्यब्रह्मचर्यकृतज्ञताः ।  
 रसायनानि मैत्री च पुण्यायुर्वृद्धिकृत्तनः ॥ १२० ॥”

### चतुर्थोऽध्यायः ।

अथातो मर्मविभागं शरीरं व्याख्यास्यामः ॥  
 इति ह स्माहुरात्रेयादयो महर्षयः ॥  
 “सप्तोत्तरं मर्मशतम्

तेषामेकादशादिशेत् ।

पृथक्सक्थोस्तथा बाह्वोस्त्रीणि कोष्ठे नवोरसि ॥ १ ॥  
 पृष्ठे चतुर्दशोर्ध्वं तु जत्रोस्त्रिंशच्च सप्त च ।  
 मध्ये पादतलस्याहुरभितो मध्यमाङ्गुलिम् ॥ २ ॥  
 तलहन्नाम रुजया तत्र विद्धस्य पञ्चता ।  
 अङ्गुष्ठाङ्गुलिमध्यस्थं क्षिप्रमाक्षेपमारणम् ॥ ३ ॥  
 तस्योर्ध्वं अङ्गुले कूर्चः पादभ्रमणकम्पकृत् ।

१. ‘न्यग्राण्य’ इति चन्द्रः. ‘स्तभ्यमान’ इति चन्द्रः.



गुल्फसन्धेरधः कूर्चशिरःशोफरुजाकरम् ॥ ४ ॥  
 जङ्घाचरणयोः सन्धौ गुल्फो रुक्स्तम्भमान्द्यकृत् ।  
 जङ्घान्तरे त्विन्द्रवस्तिर्मारयत्यसृजः क्षयात् ॥ ५ ॥  
 जङ्घोर्वोः सङ्गमे जानु खञ्जता तत्र जीवतः ।  
 जानुनख्यङ्गुलादूर्ध्वमाण्यूरुस्तम्भशोफकृत् ॥ ६ ॥  
 उर्ध्वयूरुमध्ये तद्वेधात्सक्थिशोपोऽस्रसङ्घयात् ।  
 ऊरुमूले लोहिताक्षं हन्ति पक्षमसृक्क्षयात् ॥ ७ ॥  
 मुष्कवङ्गणयोर्मध्ये विटपं पण्डताकरम् ।  
 इति सक्थोस्तथा बाह्वोर्मणिबन्धोऽत्र गुल्फवत् ॥ ८ ॥  
 कूर्परं जानुवत्कौण्यं तयोर्विटपवत्पुनः ।  
 कक्षाक्षमध्ये कक्षाधृक् कुणित्वं तत्र जायते ॥ ९ ॥  
 स्थूलाब्रवद्धः सङ्घोघ्नो विज्ञातवमनो गुदः ।  
 मूत्राशयो धनुर्वक्रो बस्तिरल्पास्त्रमांसगः ॥ १० ॥  
 एकाधोवदनो मध्ये कट्याः सङ्घो निहन्त्यसून् ।  
 ऋतेऽश्मरीव्रणाद्विद्धस्तत्राप्युभयतश्च सं ॥ ११ ॥  
 मूत्रस्त्राव्येकतो भिन्ने व्रणो रोहेच्च यत्नतः ।  
 देहामपक्स्थानानां मध्ये सर्वसिराश्रयः ॥ १२ ॥  
 नाभिः, सोऽपि हि सङ्घोघ्नो

द्वारमामाशयस्य च ।

सत्वादिधाम हृदयं स्तनोरःकोष्ठमध्यगम् ॥ १३ ॥

- १ 'म्भशाण्ड्यकृत्', 'म्भजाड्यकृत्' 'म्भखाज्यकृत्' पाठाः  
 २ 'तारव्यं' पाः ३ 'विटपं' इति चन्द्रः. ४ 'यः' चन्द्रः.

स्तनरोहितमूलाख्ये द्यङ्गुले स्तनयोर्वदेत् ।  
 ऊर्ध्वाधोऽस्रकफापूर्णकोष्ठो नश्येत्तयोः क्रमात् ॥ १४ ॥  
 अपस्तम्भावुरःपार्श्वे नाड्यावनिलवाहिनी ।  
 रक्तेन पूर्णकोष्ठोऽत्र श्वासात्कासाच्च नश्यति ॥ १५ ॥  
 पृष्ठवंशोरसोर्मध्ये तयोरेव च पार्श्वयोः ।  
 अधोऽसकृद्योर्विद्यादपालापाख्यमर्मणी ॥ १६ ॥  
 तयोः कोष्ठेऽसृजा पूर्णे नश्येद्यातेन पूयताम् ।  
 पार्श्वयोः पृष्ठवंशस्य श्रोणीकर्णौ प्रति स्थिते ॥ १७ ॥  
 वंशाश्रिते स्फिजोरूर्ध्व कटीकतरुणे स्मृते ।  
 तत्र रक्तक्षयात्पाण्डुर्हीनरूपो विनश्यति ॥ १८ ॥  
 पृष्ठवंशं ह्युभयतो यौ सन्धी कटिपार्श्वयोः ।  
 जघनस्य बहिर्भागे मर्मणी तौ कुकुन्दरौ ॥ १९ ॥  
 चेष्टाहानिरधःकाये स्पर्शाज्ञानं च तद्वधात् ।  
 पार्श्वान्तरनिबद्धौ यावुपरि श्रोणिकर्णयोः ॥ २० ॥  
 आशयच्छादनौ तौ तु नितम्बौ तरुणास्थिगौ ।  
 अधःशरीरे शोफोऽत्र दौर्बल्यं मरणं ततः ॥ २१ ॥  
 पार्श्वान्तरनिबद्धौ च मध्ये जघनपार्श्वयोः ।  
 तिर्यगूर्ध्वं च निर्दिष्टौ पार्श्वसन्धी तयोर्व्यधात् ॥ २२ ॥  
 रक्तपूरितकोष्ठस्य शरीरान्तरसम्भवः ।  
 स्तनमूलार्जवे भागे पृष्ठवंशाश्रये सिरे ॥ २३ ॥

१ 'रक्तस्य पू' इति पाठः. २ 'प्रतिष्ठितौ', 'कर्णप्रतिष्ठिते'  
 इति कचित्. ३ 'वंशस्युभ' इति पाठः. ४ 'शयाच्छा' पाठः.

बृहत्सौ, तत्र विद्धस्य मरणं रक्तसङ्ख्यात् ।  
 बाहुमूलाभिसम्बद्धे पृष्ठवंशस्य पार्श्वयोः ॥ २४ ॥  
 अंसयोः फलके बाहुस्वापशोपा तयोर्व्यधात् ।  
 ग्रीवामुभयतः स्नाही ग्रीवाबाहुशिरोन्तरे ॥ २५ ॥  
 स्कन्धांसपीठसम्बन्धावंसौ बाहुक्रियाहरौ ।  
 कण्ठनाडीमुभयतः सिरा हनुसमाश्रिताः ॥ २६ ॥  
 चतस्रस्तासु नीले द्वे मन्ये द्वे मर्मणी स्मृते ।  
 स्वरप्रणाशवैकृत्यं रसाज्ञानं च तद्वधे ॥ २७ ॥  
 कण्ठनाडीमुभयतो जिह्वानासागताः सिराः ।  
 पृथक् चतस्रस्ताः सद्यो घ्नन्त्यसून्मातृकाह्वयाः ॥ २८ ॥  
 कृकाटिके शिरोग्रीवासन्धौ, तत्र चलं शिरः ।  
 अधस्तात्कर्णयोर्निम्ने विधुरे श्रुतिहारिणी ॥ २९ ॥  
 फणानुभयतो घ्राणमार्गं श्रोत्रपथानुगौ ।  
 अन्तर्गलस्थितौ वेधाद्रन्ध्रविज्ञानहारिणौ ॥ ३० ॥  
 नेत्रयोर्बाह्यतोऽपाङ्गौ भ्रुवोः पुच्छान्तयोरधः ।  
 तथोपरि भ्रुवोर्निम्नावावर्तावान्ध्यमेषु तु ॥ ३१ ॥  
 अनुकर्णं ललाटान्ते शङ्खौ सद्योविनाशनौ ।  
 केशान्ते शङ्खयोरुर्ध्वमुत्क्षेपौ, स्थपनी पुनः ॥ ३२ ॥

१ 'शोफा' इति चन्द्रः. २ 'व्यधे' इति चन्द्रः. ३ ('ठव-  
 न्धार्थावंसौ' इति चन्द्रः;) 'ठवद्धार्थावंसौ', 'ठसम्बद्धावंसौ' इति च  
 पाठा. ४ 'णाशो वै' इति पाठः. ५ 'कृत्यरसाज्ञानानि त' इति  
 चन्द्रः. ६ 'सन्धी' इति पाठः.

भुवोर्मध्ये, त्रयेऽप्यत्र शल्ये जीवेदनुद्धृते ।  
 स्वयं वा पतिते पाकात्सद्यो नश्यति तूद्धृते ॥ ३३ ॥  
 जिह्वाक्षिनासिकाश्रोत्रखचतुष्टयसङ्गमे ।  
 तालुन्यास्यानि चत्वारि स्रोतसां, तेषु मर्मसु ॥ ३४ ॥  
 विद्धः शृङ्गाटकाख्येषु सद्यस्त्यजति जीवितम् ।  
 कपाले सन्धयः पञ्च सीमन्तास्तिर्यगूर्ध्वगाः ॥ ३५ ॥  
 भ्रमोन्मादमनोनाशैस्तेषु विद्धेषु नश्यति ।  
 औन्तरो मस्तकस्योर्ध्वं सिरासन्धिसमागमः ॥ ३६ ॥  
 रोमावर्तोऽधिपो नाम मर्म सद्यो हरत्यसून् ।  
 विपमं स्पन्दनं यत्र पीडिते रुक् च मर्म तत् ॥ ३७ ॥  
 मांसास्थिस्त्रायुधमनीसिरासन्धिसमागमः ।  
 स्यान्मर्मेति च तेनात्र सुतरां जीवितं स्थितम् ॥ ३८ ॥  
 बाहुल्येन तु निर्देशः पोटैवं मर्मकल्पना ।  
 प्राणायतनसामान्यादैक्यं वा मर्मणां मतम् ॥ ३९ ॥  
 मांसजानि दशेन्द्राख्यतलहृत्स्तनरोहिताः ।  
 शङ्खौ कटीकतरुणे नितम्बावंसयोः फले ॥ ४० ॥  
 अस्थन्यष्टौ

ज्ञावमर्माणि त्रयोविंशतिराणयः ।

कूर्चकूर्चशिरोऽपाङ्गक्षिप्रोत्क्षेपांसवस्तयः ॥ ४१ ॥  
 गुदापस्तम्भविधुरशृङ्गाटानि नवादिशेत् ।

१ 'अन्तरे म' इति पाठः. २ 'स्त्रायुम' इति पाठः. ३ 'यु-  
 दोऽप' इति चन्द्रः ।

मर्माणि धमनीस्थानि

सप्तत्रिंशत्सिराश्रयाः ॥ ४२ ॥

बृहत्पौ मातृका नीले मन्ये कक्षाधरौ फणौ ।

विटपे हृदयं नाभिः पार्श्वसन्धी स्तनाधरे ॥ ४३ ॥

अपालापौ स्थप्रन्युर्व्यश्चतस्रो लोहितानि च ।

सन्धौ विंशतिरावर्तौ मणिबन्धौ कुकुन्दरौ ॥ ४४ ॥

सीमन्ताः कूर्परौ गुल्फौ कृकाढ्यौ जानुनी पतिः ।

मांसमर्मं गुदोऽन्येषां, स्नात्रि कक्षाधरौ तथा ॥ ४५ ॥

विटपौ विधुराख्ये च, शृङ्गाटानि सिरासु तु ।

अपस्तम्भावपाङ्गौ च, धमनीस्थं न तैः स्मृतम् ॥ ४६ ॥

विद्वेऽजस्रमसृक्स्त्रावो मांसधावनवत्तनुः ।

पाण्डुत्वमिन्द्रियाज्ञानं मरणं चाशु मांसजे ॥ ४७ ॥

मज्जान्वितोऽच्छो विच्छिन्नः

स्त्रावो रुक् चास्थिमर्मणि ।

आयामाक्षेपकस्तम्भाः स्त्रावजेऽभ्यधिकं रुजा ॥ ४८ ॥

यानस्थानासनाशक्तिर्वैकल्यमथवाऽन्तकः ।

रक्तं सशब्दफेनोष्णं धमनीस्थे विचेतसः ॥ ४९ ॥

सिरामर्मव्यधे सान्द्रमजस्रं बह्वसृक्स्तवेत् ।

तत्क्षयात्तृड्भ्रमश्वासमोहहिध्माभिरन्तकः ॥ ५० ॥

- १ 'स्तनान्तरे' इति पाठः. २ 'स्नात्री' इति कचित्.  
 ३ 'वाऽऽशु' इति पाठः. ४ 'स्नायुगेऽ' इति पाठः. ५ 'धिका  
 रुजः' 'कं रुजः' इति पाठौ.



वस्तु शूकैरिवाकीर्णं रूढे च कुण्ठितता ।  
 बलचेष्टाक्षयः शोषः पर्वशोफश्च सन्धिजे ॥ ५१ ॥  
 नाभिश्छायाधिपापानहच्छृङ्गाटकवस्तयः ।  
 अष्टौ च मातृकाः सद्यो निम्नन्त्येकान्नविंशतिः ॥ ५२ ॥  
 सप्ताहः परमस्तेषां कालः कालस्य कर्पणे ।  
 त्रयस्त्रिंशदपस्तम्भतलहृत्पार्श्वसन्धयः ॥ ५३ ॥  
 कटीतरुणसीमन्तस्तनमूलेन्द्रवस्तयः ।  
 क्षिप्रापालापवृहतीनितम्बस्तनरोहिताः ॥ ५४ ॥  
 कालान्तरप्राणहरा मासमासार्धजीविताः ।  
 उत्क्षेपौ स्थपनी त्रीणि विशल्यघ्नानि, तत्र हि ॥ ५५ ॥  
 वायुर्मांसवसामज्जमस्तुलुङ्गानि शोषयन् ।  
 शल्यापाये विनिर्गच्छन् श्वासात्कासाच्च हन्त्यसून् ॥ ५६ ॥  
 फणावपाङ्गौ विधुरे नीले मन्ये कृकाटिके ।  
 अंसांसफलकावर्तेविटपोर्वीकुकुन्दराः ॥ ५७ ॥  
 सजानुलोहिताक्षाणिकक्षाधृक्कूर्चकूर्पराः ।  
 वैकल्यमिति चत्वारि चत्वारिंशच्च कुर्वते ॥ ५८ ॥  
 हरन्ति तान्यपि प्राणान् कदाचिदभिघाततः ।  
 अष्टौ कूर्चशिरोगुल्फमणिवन्धा रुजाकराः ॥ ५९ ॥  
 तेषां विटपकक्षाधृगुर्व्यः कूर्चशिरांसि च ।

१ 'कोनवि' इति पाठः. २ 'परमं' इति चन्द्रः. ३ 'वि-  
 धुरौ' इति पाठः. ४ 'ताख्याणि' इति पाठः.

द्वादशाङ्गुलमानानि

द्व्यङ्गुले मणिवन्धने ॥ ६० ॥

गुल्फौ च स्तनमूले च

श्यङ्गुलं जानुकूर्परम् ।

अपानवस्तिहृन्नाभिनीलाः सीमन्तमातृकाः ॥ ६१ ॥

कूर्चशृङ्गाटकमन्याश्च त्रिंशदेकेन वर्जिताः ।

आत्मपाणितलोन्मानाः

शेषाण्यर्धाङ्गुलं वदेत् ॥ ६२ ॥

पञ्चाशत्पदं च मर्माणि, तिलवीहिसमान्यपि ।

इष्टानि मर्माण्यन्येषाम्

चतुर्धोक्ताः सिरास्तु याः ॥ ६३ ॥

तर्पयन्ति वपुः कृत्स्नं ता मर्माण्याश्रितास्ततः ।

तरक्षताक्षतजात्यर्थप्रवृत्तेर्धातुसङ्ख्ये ॥ ६४ ॥

बृद्धश्चलो रुजस्तीव्राः प्रतनोति समीरयन् ।

तेजस्तदुद्धृतं धत्ते तृष्णाशोपमदभ्रमान् ॥ ६५ ॥

स्विन्नस्वस्तश्लथतनुं हरत्येनं ततोऽन्तकः ।

वर्धयेत्सन्धितो गात्रं मर्मण्यभिहते द्रुतम् ॥ ६६ ॥

छेदनात्सन्धिदेशस्य सङ्कुचन्ति सिरा द्यतः ।

जीवितं प्राणिनां तत्र रक्ते तिष्ठति तिष्ठति ॥ ६७ ॥

सुविक्षतोऽप्यतो जीवेदमर्मणि न मर्मणि ।

प्राणघातिनि जीवेत्तु कश्चिद्वैद्यगुणेन चेत् ॥ ६८ ॥

असमग्राभिघाताच्च सोऽपि वैकल्यमश्नुते ।  
 तस्मात्क्षारविपाद्यादीन् यत्नान्मर्मसु वर्जयेत् ॥ ६९ ॥  
 मर्माभिघातः स्वल्पोऽपि प्रायशो बाधतेतराम् ।  
 रोगा मर्माध्यास्तद्व्यप्रक्रान्ता यत्नतोऽपि च ॥ ७० ॥”

### पञ्चमोऽध्यायः ।

अथातो विकृतिविज्ञानीयं शारीरं व्याख्यास्यामः ।  
 इति ह साहुरात्रेयादयो महर्षयः ।  
 “पुष्पं फलस्य धूमोऽग्नेर्वर्षस्य जलदोदयः ।  
 यथा भविष्यतो लिङ्गं रिष्टं मृत्योस्तथा ध्रुवम् ॥ १ ॥  
 (‘आयुष्मति क्रियाः सर्वाः सफलाः सम्प्रयोजिताः ।  
 भवन्ति भिषजां भूत्यै कृतज्ञ इव भूभुजि ॥  
 क्षीणायुषि कृतं कर्म व्यर्थं कृतमिवाधमे ।  
 अयशो देहसन्देहं स्वार्थहानिं च यच्छति ॥  
 तर्हीदानीं गतासूनां लक्षणं सम्प्रचक्षते ।  
 विकृतिः प्रकृतेः प्राज्ञैः प्रदिष्टा रिष्टसंज्ञया ॥)  
 अरिष्टं नास्ति मरणं दृष्टरिष्टं च जीवितम् ।  
 अरिष्टे रिष्टविज्ञानं न च रिष्टेऽप्यनैपुणात् ॥ २ ॥  
 केचित्तु तद्विधेयाहुः स्थाव्यस्थायिविभेदतः ।

१ ‘मर्माश्रितास्त’ इति पाठः. २ ( ) केपुचित्पुस्तकेषु स-  
 मुपलब्धा इमे श्लोकाः. ३ ‘आयासादेह’ इति पाठः. ४ ‘तदि-  
 दानीं’ इति पाठः.

दोषाणामपि बाहुल्याद्रिष्टाभासः समुद्भवेत् ॥ ३ ॥

स दोषाणां शमे शाम्येत्स्थाय्यवश्यं तु मृत्यवे ।

रूपेन्द्रियस्वरच्छायाप्रतिच्छायाक्रियादिषु ॥ ४ ॥

अन्येष्वपि च भावेषु प्राकृतेष्वनिमित्ततः ।

विकृतिर्या समासेन रिष्टं तदिति लक्षयेत् ॥ ५ ॥

केशरोम निरभ्यङ्गं यस्याभ्यक्तमिवेक्ष्यते ।

यस्यात्यर्थं चले नेत्रे स्तब्धान्तर्गतनिर्गते ॥ ६ ॥

जिह्वे विस्तृतसङ्क्षिप्ते सङ्क्षिप्तविनतभ्रुणी ।

उद्भ्रान्तदर्शने हीनदर्शने नकुलोपमे ॥ ७ ॥

कपोताभे अलाताभे सुते लुलितपद्मणी ।

नासिकाऽत्यर्थविवृता संवृता पिटिकाचिता ॥ ८ ॥

उच्छूना स्फुटिता म्लाना

यस्यौष्ठो यात्यधोऽधरः ।

ऊर्ध्वं द्वितीयः स्यातां वा पक्वजम्बूनिभावुभौ ॥ ९ ॥

दन्ताः सशर्कराः श्यावास्ताम्राः पुष्पितपङ्किताः ।

सहसैव पतेयुर्वा

जिह्वा जिह्वा विसर्पिणी ॥ १० ॥

शूना शुष्का गुरुः श्यावा लिप्ता सुप्ता सकण्टका ।

शिरः शिरोधरा वोढुं पृष्ठं वा भारमात्मनः ॥ ११ ॥

हनू वा पिण्डमास्यस्थं शक्नुवन्ति न यस्य च ।

यस्यानिमित्तमङ्गानि गुरुण्यति लघूनि वा ॥ १२ ॥

विपदोपाद्विना यस्य खेभ्यो रक्तं प्रवर्तते ।

उत्सिक्तं मेहनं यस्य वृषणावतिनिःसृतौ ॥ १३ ॥

अतोऽन्यथा वा यस्य स्यात्

सर्वे ते कालचोदिताः ।

यस्यापूर्वाः सिरालेखा बालेन्द्राकृतयोऽपि वा ॥ १४ ॥

ललाटे वस्तिशीर्षे वा षण्मासान्न स जीवति ।

पद्मिनीपत्रवत्तोयं शरीरे यस्य देहिनः ॥ १५ ॥

प्लवते प्लवमानस्य षण्मासास्तस्य जीवितम् ।

हरिताभाः सिरा यस्य रोमकूपाश्च संवृताः ॥ १६ ॥

सोऽभ्लाभिलापी पुरुषः पित्तान्मरणमश्नुते ।

यस्य गोमयचूर्णाभं चूर्णं मूर्ध्नि मुखेऽपि वा ॥ १७ ॥

सस्नेहं, मूर्ध्नि धूमो वा, मासान्तं तस्य जीवितम् ॥

मूर्ध्नि भ्रुवोर्वा कुर्वन्ति सीमन्तावर्तका नवाः ॥ १८ ॥

मृत्युं स्वस्थस्य पद्मात्रात्रिरात्रादातुरस्य तु ।

जिह्वा श्यावा मुखं पूति सव्यमक्षि निमज्जति ॥ १९ ॥

खगा वा मूर्ध्नि लीयन्ते यस्य तं परिवर्जयेत् ।

यस्य स्नातानुलिसस्य पूर्वं शुण्यत्युरो भृशम् ॥ २० ॥

आर्द्रेषु सर्वगात्रेषु सोऽर्धमासं न जीवति ।

अकस्माद्युपद्गात्रे वर्णौ प्राकृतवैकृतौ ॥ २१ ॥

तथैवोपचयग्लानिरौक्ष्यस्नेहादि मृत्यवे ।

१ ('ण्मासं तस्य' इति चन्द्रः,) 'ण्मासांस्त', 'ण्मासात्तस्य'  
इति पाठाः. २ 'र्वा यस्य स्युः सी' इति पाठः.



यस्य स्फुटयुरङ्गुल्यो नाकृष्टा न स जीवति ॥ २२ ॥  
 क्ष्वकासादिषु तथा यस्यापूर्वो ध्वनिर्भवेत् ।  
 ह्रस्वो दीर्घोऽति वोच्छ्वासः पूतिः सुरभिरेव वा ॥ २३ ॥  
 आहुतानाहुते काये यस्य गन्धोऽतिमानुषः ।  
 मलवस्त्रव्रणादौ वा वर्षान्तं तस्य जीवितम् ॥ २४ ॥  
 भजन्तेऽत्यङ्गसौरस्याद्यं यूकामक्षिकादयः ।  
 त्यजन्ति वाऽतिवैरस्यात्सोऽपि वर्षं न जीवति ॥ २५ ॥  
 सततोष्मसु गात्रेषु शैत्यं यस्योपलक्ष्यते ।  
 शीतेषु भृशमौष्ण्यं वा स्वेदः स्तम्भोऽप्यहेतुकः ॥ २६ ॥  
 यो जातशीतपिटिकः शीताङ्गो वा विदह्यते ।  
 उष्णद्वेपी च शीतार्तः स प्रेताधिपगोचरः ॥ २७ ॥  
 उरस्यूपमा भवेद्यस्य जठरे चातिशीतता ।  
 भिन्नं पुरीषं तृष्णा च यथा प्रेतस्तथैव सः ॥ २८ ॥  
 मूत्रं पुरीषं निष्ठ्यूतं शुक्रं वाऽप्सु निमज्जति ।  
 निष्ठ्यूतं बहुवर्णं वा यस्य मासात्स नश्यति ॥ २९ ॥  
 घनीभूतमिवाकाशमाकाशमिव यो घनम् ।  
 अमूर्तमिव मूर्तं च मूर्तं चामूर्तवत्स्थितम् ॥ ३० ॥  
 तेजस्व्यतेजस्तद्वच्च शुक्लं कृष्णमसच्च सत् ।  
 अनेत्ररोगश्चन्द्रं च बहुरूपमलान्छनम् ॥ ३१ ॥  
 जाग्रद्रक्षांसि गन्धर्वान् प्रेतानन्यांश्च तद्विधान् ।  
 रूपं व्याकृति तत्तच्च यः पश्यति स नश्यति ॥ ३२ ॥  
 सप्तर्षीणां समीपस्थां यो न पश्यत्यरुन्धतीम् ।

ध्रुवमाकाशगङ्गां वा स न पश्यति तां समाम् ॥ ३३ ॥

मेघतोयौघनिर्घोषवीणापणववेणुजान् ।

शृणोत्यन्यांश्च यः शब्दानसतो न सतोऽपि वा ॥ ३४ ॥

निष्पीड्य कणौ शृणुयान्न यो धुकधुकास्वनम् ।

तद्गद्गन्धरसस्पर्शान् मन्यते यो विपर्ययात् ॥ ३५ ॥

सर्वशो वा न यो, यश्च दीपगन्धं न जिघ्रति ।

विधिना यस्य दोषाय स्वास्थ्यायाविधिना रसाः ॥ ३६ ॥

यः पांसुनेव कीर्णाङ्गो योऽङ्गे घातं न वेत्ति वा ।

अन्तरेण तपस्तीव्रं योगं वा विधिपूर्वकम् ॥ ३७ ॥

जानात्यतीन्द्रियं यश्च तेषां मरणमादिशेत् ।

हीनो दीनः स्वरोऽव्यक्तो यस्य स्याद्गद्गदोऽपि वा ॥ ३८ ॥

सहसा यो विमुह्येद्वा विवक्षुर्न स जीवति ।

स्वरस्य दुर्बलीभावं हानिं च बलवर्णयोः ॥ ३९ ॥

रोगवृद्धिमयुक्तया च दृष्ट्वा मरणमादिशेत् ।

अपस्वरं भाषमाणं प्राप्तं मरणमात्मनः ॥ ४० ॥

श्रोतारं चास्य शब्दस्य दूरतः परिवर्जयेत् ।

संस्थानेन प्रमाणेन वर्णेन प्रभयाऽपि वा ॥ ४१ ॥

छाया विवर्तते यस्य स्वप्नेऽपि प्रेत एव सः ।

आतपादर्शतोयादौ या संस्थानप्रमाणतः ॥ ४२ ॥

छायाऽङ्गात्सम्भवत्युक्ता प्रतिच्छायेति सा पुनः ।

वर्णप्रभाश्रया या तु सा छायेव शरीरगा ॥ ४३ ॥

भवेद्यस्य प्रतिच्छाया च्छिन्ना भिन्नाऽधिकाऽऽकुला ।

विशिरा द्विशिरा जिह्वा विकृता यदि वाऽन्यथा ॥ ४४ ॥  
 तं समासायुपं विद्यान्न चेच्छुष्यनिमित्तजा ।  
 प्रतिच्छायामयी यस्य न चाक्षणीक्ष्येत कन्यका ॥ ४५ ॥  
 खादीनां पञ्च पञ्चानां छाया विविधलक्षणाः ।  
 नाभसी निर्मलाऽऽनीला सस्नेहा सप्रभेव च ॥ ४६ ॥  
 वाताद्रजोऽरुणा श्यावा भस्मरुक्षा हतप्रभा ।  
 विशुद्धरक्ता त्वाग्नेयी दीप्ताभा दर्शनप्रिया ॥ ४७ ॥  
 शुद्धवैदूर्यविमला सुस्निग्धा तोयजा सुखा ।  
 स्थिरा स्निग्धा घना शुद्धा श्यामा श्वेता च पार्थिवी ॥ ४८ ॥  
 वायवी रोगमरणक्लेशायान्याः सुखोदयाः ।  
 प्रभोक्ता तैजसी सर्वा, सा तु सप्तविधा स्मृता ॥ ४९ ॥  
 रक्ता पीता सिता श्यावा हरिता पाण्डुराऽसिता ।  
 तासां याः स्युर्विकासिन्यः स्निग्धाश्च विमलाश्च याः ॥ ५० ॥  
 तां शुभा, मलिना रुक्षाः सङ्घ्निताश्चैशुभोदयाः ।  
 वर्णमाक्रामति छाया प्रभा वर्णप्रकाशिनी ॥ ५१ ॥  
 आसन्ने लक्ष्यते छाया विकृष्टे भा प्रकाशते ।  
 नाच्छायो नाप्रभः कश्चिद्विशेषाश्चिह्नयन्ति तु ॥ ५२ ॥  
 नृणां शुभाशुभोत्पत्तिं काले छायासर्माश्रयाः ।  
 निकपन्निव यः पादौ च्युतांसः परिसर्पति ॥ ५३ ॥

१ 'वायव्या' इति चन्द्रः. २ 'श्यामा' इति पाठः. ३ 'श्वा-  
 सुखोदयाः' इति पाठः. ४ 'छायाप्रभाश्रयाः' इति सुयुक्तश्चर-  
 कोक्तः पाठः.

हीयते बलनः शश्वद्योऽन्नमश्नन् हितं बहु ।  
 योऽल्पाशी बहुविण्मूत्रो बह्वाशी चाल्पमूत्रविद् ॥ ५४ ॥  
 यो वाऽल्पाशी कफेनातौ दीर्घं श्वसिति चेष्टते ।  
 दीर्घमुच्छ्वस्य यो ह्रस्वं निःश्वस्य परिताम्यति ॥ ५५ ॥  
 ह्रस्वं च यः प्रश्वसिति व्याविद्धं स्पन्दते भृशम् ।  
 शिरो विक्षिपते कृच्छ्राद्योऽञ्जयित्वा प्रपाणिकौ ॥ ५६ ॥  
 यो ललाटात्स्रुतस्वेदः श्लथसन्धानबन्धनः ।  
 उत्थाप्यमानः संमुख्येद्यो बली दुर्बलोऽपि वा ॥ ५७ ॥  
 उत्तान एव स्वपिति यः पादौ विकरोति च ।  
 शयनासनकुड्यार्योऽसदेव जिघृक्षति ॥ ५८ ॥  
 अहास्यहासी सम्मुह्यन् यो लेढि दशनच्छदौ ।  
 उत्तरौष्ठं परिलिहेन् फूत्कारांश्च करोति यः ॥ ५९ ॥  
 यमभिद्रवति च्छाया कृष्णा पीताऽरुणाऽपि वा ।  
 भिषग्भेषजपानान्नगुरुमित्रद्विषश्च ये ॥ ६० ॥  
 वशगाः सर्व एवैते विज्ञेयाः समवर्तिनः ।  
 ( ग्रीवालललाटहृदयं यस्य स्विद्यति शीतलम् ॥ ६१ ॥  
 उष्णोऽपरः प्रदेशश्च शरणं तस्य देवताः । )  
 [ पूर्वरूपाणि सर्वाणि ज्वरादिष्वतिमात्रया ।  
 यं विशन्ति विशत्येनं मृत्युज्वरपुरःसरः ॥ ]

१ 'देर्यः सदैव' इति पाठः. २ 'हन्नुदारांश्च' ( 'हन्तोत्का'  
 चन्द्रः ) पाठाः. ३ ( ) चिन्हितः श्लोकः अरुणचन्द्रयोरसंमतः.  
 ४ [ ] श्लोकोऽयं कचित्पठ्यते. ५ 'ज्वरोक्तान्यति' इति पाठः.

योऽऽणुज्योतिरनेकाग्रो दुश्छायो दुर्मनाः सदा ॥ ६२ ॥  
 बलिं बलिभृतो यस्य प्रणीतं नोपभुङ्गते ।  
 निर्निमित्तं च यो मेधां शोभामुपचयं श्रियम् ॥ ६३ ॥  
 ग्रामोत्पतो वा विभ्रंशं स ग्रामोति यमक्षयम् ।  
 गुणदोषमयी यस्य स्वस्थस्य व्याधितस्य वा ॥ ६४ ॥  
 यात्यन्यथात्वं प्रकृतिः पण्मासान्न स जीवति ।  
 भक्तिः शीलं स्मृतिस्त्यागो बुद्धिर्वलमहेतुकम् ॥ ६५ ॥  
 पडेतानि निवर्तन्ते पद्भिर्मासैर्मरिष्यतः ।  
 मत्तवद्गतिवाक्कम्पमोहा मासान्मरिष्यतः ॥ ६६ ॥  
 नश्यत्यजानन् पडहात्केशलुञ्जनवेदनाम् ।  
 न याति यस्य चाहारः कण्ठं कण्ठामयादृते ॥ ६७ ॥  
 प्रेप्याः प्रतीपतां यान्ति प्रेताकृतिरुदीर्यते ।  
 यस्य निद्रा भवेन्नित्या नैव वा न स जीवति ॥ ६८ ॥  
 वक्रमापूर्यतेऽश्रूणां स्विद्यतश्चरणौ भृशम् ।  
 चक्षुश्चाकुलतां याति यमराज्यं गमिष्यतः ॥ ६९ ॥  
 यैः पुरा रमते भावैररतिस्तैर्न जीवति ।  
 सहसा जटयते यस्य विकारः सर्वलक्षणः ॥ ७० ॥  
 निवर्तते वा सहसा, सहसा स विनश्यति ।  
 ज्वरो निहन्ति बलवान् गम्भीरो दैर्घ्यरात्रिकः ॥ ७१ ॥  
 सप्रलापभ्रमश्वासः क्षीणं शूनं हतानलम् ।  
 अक्षामं सक्तवचनं रक्ताक्षं हृदि शूलिनम् ॥ ७२ ॥



सशुष्ककासः पूर्वोक्ते योऽपराह्णेऽपि वा भवेत् ।  
 बलमांसविहीनस्य श्लेष्मकाससमन्वितः ॥ ७३ ॥  
 रक्तपित्तं भृशं रक्तं कृष्णमिन्द्रधनुष्प्रभम् ।  
 ताम्रहारिद्रहरितं रूपं रक्तं प्रदर्शयेत् ॥ ७४ ॥  
 रोमकूपप्रविसृतं कण्ठास्यहृदये सजत् ।  
 वाससोऽरञ्जनं पूति वेगवच्चाति भूरि च ॥ ७५ ॥  
 वृद्धं पाण्डुज्वरच्छर्दिकासशोफातिसारिणम् ।  
 कासश्वासौ ज्वरच्छर्दितृष्णातीसारशोफिनम् ॥ ७६ ॥  
 यक्ष्मा पार्श्वरुजानाहरक्तच्छर्द्यसतापिनम् ।  
 छर्दिर्वेगवती मूत्रशकृद्गन्धिः सचन्द्रिका ॥ ७७ ॥  
 सासविट्पूयरुक्कासश्वासवत्यनुपङ्गिणी ।  
 तृष्णाऽन्यरोगक्षपितं वह्निर्जिह्वं विचेतनम् ॥ ७८ ॥  
 मदात्ययोऽतिशीतार्तं क्षीणं तैलप्रभाननम् ।  
 अर्शांसि पाणिपद्माभिगुदमुष्कास्यशोफिनम् ॥ ७९ ॥  
 हृत्पार्श्वार्द्धरुजाच्छर्दिपायुपाकज्वरातुरम् ।  
 अतीसारो यकृत्पिण्डमांसधावनमेचकैः ॥ ८० ॥  
 तुल्यस्तैलघृतक्षीरदधिमज्जवसासवैः ।  
 मस्तुलुङ्गमपीषूयवेसवाराग्वुमाक्षिकैः ॥ ८१ ॥  
 अतिरक्तासितस्निग्धपूत्यच्छघनवेदनः ।  
 कर्बुरः प्रस्रवन् धातून् निष्पुरीपोऽथवाऽतिविट् ॥ ८२ ॥

१ 'वाससो रञ्जनं'—वस्त्ररागकृत इति चन्द्रः. २ 'जिह्वमचे'  
 इति पाठः. ३ 'तसम्' इति पाठः. ४ 'ष्कामिशो' इति पाठः.

तन्तुमान् मक्षिकाकान्तो राजीमांश्चन्द्रकैर्युतः ।  
 शीर्णपायुवलिं मुक्तनालं पर्वास्थिशूलिनम् ॥ ८३ ॥  
 सस्तपायुं बलक्षीणमन्नमेवोपवेशयन् ।  
 सतृदश्वासज्वरच्छर्दिदाहानाहप्रवाहिकः ॥ ८४ ॥  
 अश्मरी शूनवृषणं बद्धमूत्रं रुजादितम् ।  
 मेहस्तृद्दाहपिटिकामांसकोथातिसारिणम् ॥ ८५ ॥  
 पिटिका मर्महृत्पृष्ठस्तनांसगुदमूर्धगाः ।  
 पर्वपादकरस्था वा मन्दोत्साहं प्रमेहिणम् ॥ ८६ ॥  
 सर्वं च मांससंक्कोथदाहतृणामदज्वरैः ।  
 विसर्पमर्मसंरोधहिध्माश्वासभ्रमकृमैः ॥ ८७ ॥  
 गुल्मः पृथुपरीणाहो घनः कूर्म इवोन्नतः ।  
 सिरानद्धो ज्वरच्छर्दिहिध्माऽऽध्मानरुजान्वितः ॥ ८८ ॥  
 कासपीनसहृत्सासश्वासातीसारशोफवान् ।  
 विण्मूत्रसङ्गहश्वासशोफहिध्माज्वरभ्रमैः ॥ ८९ ॥  
 मूर्च्छाच्छर्द्यतिसारैश्च जठरं हन्ति दुर्बलम् ।  
 शूनाक्षं कुटिलोपस्थमुपक्रिन्नतनुत्वचम् ॥ ९० ॥  
 विरेचनहतानाहमानह्यन्तं पुनः पुनः ।  
 पाण्डुरोगः श्वयथुमान् पीताक्षिनखदर्शनम् ॥ ९१ ॥  
 तन्द्रादाहारुचिच्छर्दिमूर्च्छाध्मानातिसारवान् ।

१ 'मुक्तनालं' ('मुक्तताडं' इति चन्द्रः), इति पाठः.  
 २ 'शयेत्' इति चन्द्रः. ३ 'मूर्धजाः' इति चन्द्रः. ४ 'स्थाश्च म'  
 इति पाठः. ५ 'क्कोचदा' इति क्वचित्. ६ 'नहता' इति क्वचित्.

अनेकोपद्रवयुतः पादाभ्यां प्रसृतो नरम् ॥ ९२ ॥  
 नारीं शोफो सुखाद्भवति कुक्षिगुह्यादुभावपि ।  
 राजीचितः स्रवंश्छर्दिज्वरश्चासातिसारिणम् ॥ ९३ ॥  
 ज्वरातिसारौ शोफान्ते श्रयथुर्वा तयोः क्षये ।  
 दुर्यलस्य विशेषेण जायन्तेऽन्ताय देहिनः ॥ ९४ ॥  
 श्रयथुर्यस्य पादस्थः परिस्रस्ते च पिण्डके ।  
 सीदतः सक्थिनी चैव तं भिपक् परिवर्जयेत् ॥ ९५ ॥  
 भाननं हस्तपादं च विशेषाद्यस्य शुष्यतः ।  
 शूयेते वा विना देहात्स मासाद्याति पञ्चताम् ॥ ९६ ॥  
 विसर्पः कासवैवर्ण्यज्वरमूर्च्छाङ्गभङ्गवान् ।  
 भ्रमास्यशोफहृत्सासदेहसादातिसारवान् ॥ ९७ ॥  
 कुष्ठं विशीर्यमाणाङ्गं रक्तनेत्रं हतस्वरम् ।  
 मन्दाम्निं जन्तुभिर्जुष्टं हन्ति तृष्णातिसारिणम् ॥ ९८ ॥  
 वायुः सुसत्त्वचं भुञ्जं कम्पशोफरुजातुरम् ।  
 वातास्रं मोहमूर्च्छायमदास्वप्नज्वरान्वितम् ॥ ९९ ॥  
 शिरोग्रहारुचिश्चाससङ्कोचस्फोटकोथवत् ।  
 शिरोरोगारुचिश्चासमोहविड्भेदतृड्भ्रमैः ॥ १०० ॥  
 घ्नन्ति सर्वामयाः क्षीणस्वरधातुबलानलम् ।  
 वातन्याधिरपस्सारी कुष्ठी रक्तयुदरी क्षयी ॥ १०१ ॥  
 गुल्मी मेही च तान् क्षीणान् विकारेऽल्पेऽपि वर्जयेत् ।

१ 'शुष्यति' इति पाठः. २ 'शूयन्ते' इति पाठः. ३ 'शो-  
 षह' इति पाठः. ४ 'भञ्जं' इति पाठः.

बलमांसक्षयस्तीव्रो रोगवृद्धिररोचकः ॥ १०२ ॥

यस्यातुरस्य लक्ष्यन्ते त्रीन् पक्षान्न स जीवति ।

वाताष्टीलाऽतिसंवृद्धा तिष्ठन्ती दारुणा हृदि ॥ १०३ ॥

तृष्ण्या नु परीतस्य सद्यो मुष्णाति जीवितम् ।

धैथिल्यं पिण्डिके वायुर्नोत्वा नासां च जिह्वताम् ॥ १०४ ॥

क्षीणस्यैयम्य मन्ये वा सद्यो मुष्णाति जीवितम् ।

नाभीगुदान्तरं गत्वा वङ्क्ष्णौ वा समाश्रयन् ॥ १०५ ॥

गृहीत्वा पायुहृदये क्षीणदेहस्य वा वली ।

मलान् वस्तिशिरो नाभिं विवक्ष्य जनयन् रुजम् ॥ १०६ ॥

कुर्वन् वङ्क्ष्णयोः शूलं तृष्णां भिन्नपुरीषताम् ।

श्वासं वा जनयन् वायुर्गृहीत्वा गुदवङ्क्षणम् ॥ १०७ ॥

वितत्य पशुकाग्राणि गृहीत्वोरश्च मारुतः ।

स्तिमितस्यातताक्षस्य सद्यो मुष्णाति जीवितम् ॥ १०८ ॥

सहसा ज्वरसन्तापस्तृष्णा मूर्च्छा बलक्षयः ।

विश्लेषणं च सन्धीनां मुमूर्षोरुपजायते ॥ १०९ ॥

गोसर्गे वदनाद्यस्य स्वेदः प्रच्यवते भृशम् ।

लेपज्वरोपतप्तस्य दुर्लभं तस्य जीवितम् ॥ ११० ॥

प्रवालगुलिकाभासा यस्य गात्रे मसूरिकाः ।

उत्पद्याशु विनश्यन्ति न चिरात्स विनश्यति ॥ १११ ॥

मसूरविदलप्रख्यास्तथा विद्रुमसन्निभाः ।

अन्तर्वक्त्राः किणाभाश्च विस्फोटा देहनाशनाः ॥ ११२ ॥

कामलाऽक्षोर्मुखं पूर्णं शङ्खयोर्मुक्तमांसता ।  
 सन्नासश्चोष्णताऽङ्गे च यस्य तं परिवर्जयेत् ॥ ११३ ॥  
 अकस्मादनुधावच्च विघृष्टं त्वक्समाश्रयम् ।  
 [ चन्दनोशीरमदिराकुणपध्वाङ्गगन्धयः ।  
 शैवालकुक्कुटशिखाकुङ्कुमालमपीप्रभाः ॥  
 अन्तर्दाहा निरूपमाणः प्राणनाशकरा व्रणाः । ]  
 यो वातजो न शूलाय स्यान्न दाहाय पित्तजः ॥ ११४ ॥  
 कफजो न च पूयाय मर्मजश्च रुजे न यः ।  
 अचूर्णश्चूर्णकीर्णाभो यत्राकस्माच्च दृश्यते ॥ ११५ ॥  
 रूपं शक्तिध्वजादीनां सर्वास्तान्वर्जयेद्गणान् ।  
 विण्मूत्रमारुतवहं कृमिणं च भगन्दरम् ॥ ११६ ॥  
 घट्टयन् जानुना जानु पादाबुध्यम्य पातयन् ।  
 योऽपास्यति मुहुर्वक्रमातुरो न स जीवति ॥ ११७ ॥  
 दन्तैश्छिन्दन्नखाग्राणि तैश्च केशांस्तृणानि च ।  
 भूमिं काष्ठेन विलिखन् लोष्टं लोष्टेन ताडयन् ॥ ११८ ॥  
 हृष्टरोमा सान्द्रमूत्रः शुष्ककासी ज्वरी च यः ।  
 मुहुर्हसन् मुहुः क्ष्वेडन् शय्यां पादेन हन्ति यः ॥ ११९ ॥  
 मुहुश्छिद्राणि विमृशन्नातुरो न स जीवति ।  
 मृत्यवे सहसाऽऽर्तस्य तिलकव्यङ्गविप्लवः ॥ १२० ॥  
 मुखे, दन्तनखे पुष्पं, जठरे विविधाः सिराः ।

१ [ ] इति सार्धः श्लोकः केपुचित्पुस्तकेषु सङ्ग्रहे चोपल-  
 भ्यते. २ 'स्वानक्तमाल', 'खाकुन्दशालिमयप्रभाः' इति पाठौ.

- ऊर्ध्वश्वासं गतोष्माणं शूलोपहतवङ्गणम् ॥ १२१ ॥  
 शर्म चानधिगच्छन्तं बुद्धिमान् परिवर्जयेत् ।  
 विकारा यस्य वर्धन्ते प्रकृतिः परिहीयते ॥ १२२ ॥  
 सहसा सहसा तस्य मृत्युर्हरति जीवितम् ।  
 यमुद्दिश्यातुरं वैद्यः सम्पादयितुमौपधम् ॥ १२३ ॥  
 यतमानो न शक्नोति दुर्लभं तस्य जीवितम् ।  
 विज्ञातं बहुशः सिद्धं विधिवच्चावचारितम् ॥ १२४ ॥  
 न सिध्यत्यौपधं यस्य नास्ति तस्य चिकित्सितम् ।  
 भवेद्यस्यौपधेऽन्ने वा कल्प्यमाने विपर्ययः ॥ १२५ ॥  
 अकस्माद्वर्णगन्धादेः स्वस्थोऽपि न स जीवति ।  
 निवाते सेन्धनं यस्य ज्योतिश्चाप्युपशाम्यति ॥ १२६ ॥  
 आतुरस्य गृहे यस्य भिद्यन्ते वा पतन्ति वा ।  
 अतिमात्रममत्राणि दुर्लभं तस्य जीवितम् ॥ १२७ ॥  
 यं नरं सहसा रोगो दुर्बलं परिमुञ्चति ।  
 संशयप्राप्तमात्रेयो जीवितं तस्य मन्यते ॥ १२८ ॥  
 कथयेन्न च पृष्टोऽपि दुःश्रवं मरणं भिषक् ।  
 गतासोर्वन्धुमित्राणां न चेच्छेत्तं चिकित्सितम् ॥ १२९ ॥  
 यमदूतपिशाचाद्यैर्यत्परासुरुपास्यते ।  
 घ्नन्निरौपधवीर्याणि तस्मात्तं परिवर्जयेत् ॥ १३० ॥  
 • आयुर्वेदफलं कृत्स्नं यदायुर्ज्ञं प्रतिष्ठितम् ।

१ 'वाऽन' इति कचित्. २ 'संवर्तयितु' इति पाठः.  
 ३ 'येनैव पृ' इति पाठः.



रिष्टज्ञानादृतस्तस्मात्सर्वदेव भवेद्विपक्व ॥ १३१ ॥  
 मरणं प्राणिनां दृष्टमायुःपुण्योभयक्षयात् ।  
 तयोरप्यक्षयाद्दृष्टं विषमापरिहारिणाम् ॥ १३२ ॥”

### षष्ठोऽध्यायः ।

अथातो दूतादिविज्ञानीयं शारीरं व्याख्यास्यामः ।  
 इति ह स्माहुरात्रेयादयो महर्षयः ।  
 “पाखण्डाश्रमवर्णानां सर्वर्णाः कर्मसिद्धये ।  
 त एव विपरीताः स्युर्दूताः कर्मविपत्तये ॥ १ ॥  
 दीनं भीतं द्रुतं त्रस्तं रुक्षामङ्गलवादिनम् ।  
 शस्त्रिणं दण्डिनं पैण्डं मुण्डश्मश्रुजटाधरम् ॥ २ ॥  
 अमङ्गलाह्वयं क्रूरकर्माणं मलिनं स्त्रियम् ।  
 अनेकं व्याधितं व्यङ्गं रक्तमाल्यानुलेपनम् ॥ ३ ॥  
 तैलपङ्काङ्कितं जीर्णविवर्णाद्रैकवाससम् ।  
 खरोष्ट्रमहिपारूढं काष्ठलौष्टादिमर्दिनम् ॥ ४ ॥  
 नानुगच्छेद्विपद्भूतमाह्वयन्तं च दूरतः ।  
 अशस्तचिन्तावचने नग्ने छिन्दति भिन्दति ॥ ५ ॥  
 जुह्वाने पावकं पिण्डान् पितृभ्यो निर्वपत्यपि ।  
 सुप्ते मुक्तकचेऽभ्यक्ते रुदत्यप्रयते<sup>४</sup> तथा ॥ ६ ॥  
 वैद्ये दूता मनुष्याणामागच्छन्ति मुमूर्षताम् ।

१ ‘सपक्षाः क’ इति पाठः. २ ‘खण्डं’ इति पाठः. ३ ‘लो-  
 हादि’ इति पाठः. ४ ‘तेऽथवा’ इति पाठः.

विकारसामान्यगुणे देशे कालेऽथवा भिषक् ॥ ७ ॥  
 दूतमभ्यागतं दृष्ट्वा नातुरं तमुपाचरेत् ।  
 स्पृशन्तो नाभिनासास्यकेशरोमनखद्विजान् ॥ ८ ॥  
 गुह्यपृष्ठस्तनग्रीवाजठरानामिकाङ्गुलीः ।  
 कार्पासबुससीसास्थिकपालमुशलोपलम् ॥ ९ ॥  
 मार्जनीशूर्पचैलान्तभस्माङ्गारदशातुपान् ।  
 रज्जुपानतुलापाशमन्यद्वा भग्नविच्युतम् ॥ १० ॥  
 तत्पूर्वदर्शने दूता व्याहरन्ति मरिष्यताम् ।  
 तथाऽर्धरात्रे मध्याह्ने सन्ध्ययोः पर्ववासरे ॥ ११ ॥  
 पष्ठीचतुर्थीनवमीराहुकेतूदयादिषु ।  
 भरणीकृत्तिकाऽऽश्लेषापूर्वाऽऽर्द्रापैत्र्यनैर्ऋते ॥ १२ ॥  
 यस्मिंश्च दूते ब्रुवति वाक्यमातुरसंश्रयम् ।  
 पश्येन्नमित्तमशुभं तं च नानुव्रजेद्भिषक् ॥ १३ ॥  
 तद्यथा विकलः प्रेतः प्रेतालङ्कार एव वा ।  
 छिन्नं दग्धं विनष्टं वा तद्वादीनि वचांसि वा ॥ १४ ॥  
 रसो वा कटुकस्तीव्रो गन्धो वा कौणपो महान् ।  
 स्पर्शो वा विपुलः क्रूरो यद्वाऽन्यदपि तादृशम् ॥ १५ ॥  
 तत्सर्वमभितो वाक्यं वाक्यकालेऽथवा पुनः ।  
 दूतमभ्यागतं दृष्ट्वा नातुरं तमुपाचरेत् ॥ १६ ॥  
 हाहाक्रन्दितमुष्कुष्टमाकुष्टं स्खलनं क्षुतम् ।  
 वस्त्रातपत्रपादत्रव्यसनं व्यसनीक्षणम् ॥ १७ ॥

चैत्यध्वजानां पात्राणां पूर्णानां च निमज्जनम् ।

हृतानिष्टप्रवादाश्च दूषणं भस्मपांसुभिः ॥ १८ ॥

पथश्छेदोऽहिमार्जारगोधासरठवानरैः ।

दीप्तां प्रति दिशं वाचः क्रूराणां मृगपक्षिणाम् ॥ १९ ॥

कृष्णधान्यगुडोदश्विल्वणासवचर्मणाम् ।

सर्षपाणां वसातैलतृणपक्केन्धनस्य च ॥ २० ॥

क्षीबक्रूरश्वपाकानां जालवागुरयोरपि ।

ऊर्दितस्य पुरीषस्य पूतिदुर्दर्शनस्य च ॥ २१ ॥

निःसारस्य व्यवायस्य कार्पासादेररेरपि ।

शयनासनयानानामुत्तानानां तु दर्शनम् ॥ २२ ॥

न्युब्जानामितरेषां च पात्रादीनामशोभनम् ।

पुंसंज्ञाः पक्षिणो वामाः स्त्रीसंज्ञा दक्षिणाः शुभाः ॥ २३ ॥

प्रदक्षिणं खगमृगा यान्तो, नैवं श्वजम्बुकाः ।

अयुग्माश्च मृगाः शस्ताः

शस्ता नित्यं च दर्शने ॥ २४ ॥

चापभासभरद्वाजनकुलच्छागबर्हिणः ।

अशुभं सर्वथोलूकविडालसरठेक्षणम् ॥ २५ ॥

प्रशस्ताः कीर्तने कोलगोधाहिशशजाहकाः ।

न दर्शने न विरुते, वानरर्क्षावतोऽन्यथा ॥ २६ ॥

धनुरैन्द्रं च लालाटमशुभं, शुभमन्यतः ।

अग्निपूर्णानि पात्राणि भिन्नानि विशिखानि च ॥ २७ ॥

दध्यक्षतादि निर्गच्छद्वक्ष्यमाणं च मङ्गलम् ।

- वैद्यो मरिष्यतां वैश्वं प्रविशन्नेव पश्यति ॥ २८ ॥  
 दूताद्यसाधु दृष्ट्वैवं त्यजेदार्तमतोऽन्यथा ।  
 करुणाशुद्धसन्तानो यत्नतस्तमुपाचरेत् ॥ २९ ॥  
 दध्यक्षतेक्षुनिष्पावप्रियङ्गुमधुसर्पिषाम् ।  
 यावकाञ्जनभृङ्गारघण्टादीपसरोरुहाम् ॥ ३० ॥  
 दूर्वाद्वर्मस्यमांसानां लाजानां फलभक्षयोः ।  
 रत्नेभपूर्णकुम्भानां कन्यायाः स्यन्दनस्य च ॥ ३१ ॥  
 नरस्य वर्धमानस्य देवतानां नृपस्य च ।  
 शुक्लानां सुमनोवालचामराम्बरवाजिनाम् ॥ ३२ ॥  
 शङ्खसाधुद्विजोष्णीपतोरणस्वस्तिकस्य च ।  
 भूमेः समुद्रतायाश्च वह्नेः प्रज्वलितस्य च ॥ ३३ ॥  
 मनोज्ञस्यान्नपानस्य पूर्णस्य शकटस्य च ।  
 नृभिर्धेन्वाः सवत्साया वडवायाः स्त्रिया अपि ॥ ३४ ॥  
 जीवजीवकसारङ्गसारसप्रियवादिनाम् ।  
 हंसानां शतपत्राणां बद्धस्यैकपशोस्तथा ॥ ३५ ॥  
 रुचकादर्शसिद्धार्थरोचनानां च दर्शनम् ।  
 गन्धः सुसुरभिर्वर्णः सुशुक्लो मधुरो रसः ॥ ३६ ॥  
 गोपतेरनुकूलस्य स्वनस्तद्वद्भवामपि ।  
 मृगपक्षिनराणां च शोभिनां शोभना गिरः ॥ ३७ ॥  
 छत्रध्वजपताकानामुत्क्षेपणमभिष्टुतिः ।  
 भेरीमृदङ्गशङ्खानां शब्दाः पुण्याहनिःस्वनाः ॥ ३८ ॥

वेदाध्ययनशब्दाश्च सुखो वायुः प्रदक्षिणः ।  
पथि वेदमप्रवेशे च विद्यादारोग्यलक्षणम् ॥ ३९ ॥  
इत्युक्तं दूतशकुनं

स्वप्नान्ध्वं प्रचक्षते ।

स्वप्ने मद्यं सह प्रेतैर्यः पिबन् कृष्यते शुना ॥ ४० ॥  
स मर्त्यो मृत्युना शीघ्रं ज्वररूपेण नीयते ।  
रक्तमाल्यवपुर्वस्त्रो यो हसन् ह्रियते स्त्रिया ॥ ४१ ॥  
सोऽस्रपित्तेन

महिषश्चवराहोद्भृगर्दभैः ।

यः प्रयाति दिशं याम्यां मरणं तस्य यक्षमणा ॥ ४२ ॥  
लता कण्टकिनी वंशस्तालो वा हृदि जायते ।  
यस्य तस्याशु गुल्मेन

यस्य वह्निमनर्चिपम् ॥ ४३ ॥

जुह्वतो घृतसिक्तस्य नग्नस्योरसि जायते ।  
पद्मं स नश्येत्कुष्ठेन

चण्डालैः सह यः पिबेत् ॥ ४४ ॥

स्नेहं बहुविधं स्वप्ने स प्रमेहेण नश्यति ।  
उन्मादेन जले मज्जेद्यो नृत्यन् राक्षसैः सह ॥ ४५ ॥  
अपस्मारेण यो मर्त्यो नृत्यन् प्रेतेन नीयते ।  
यानं खरोद्भृमार्जारकपिशार्दूलसूकरैः ॥ ४६ ॥  
यस्य प्रेतैः शृगालैर्वा स मृत्योर्वर्तते मुखे ।  
अपूपशङ्कुलीर्जग्ध्वा विबुद्धस्तद्विधं वमन् ॥ ४७ ॥

न जीवति

अक्षिरोगाय सूर्येन्दुग्रहणेक्षणम् ।

सूर्याचन्द्रमसोः पातदर्शनं दृग्विनाशनम् ॥ ४८ ॥

मूर्ध्नि वंशलतादीनां संभवो वयसां तथा ।

निलयो मुण्डता काकगृध्राद्यैः परिवारणम् ॥ ४९ ॥

तथा प्रेतपिशाचस्त्रीद्रविडान्ध्रगवाशनैः ।

सङ्गो वेत्रलतावंशतृणकण्टकसङ्कटे ॥ ५० ॥

श्वभ्रश्मशानशयनं पतनं पांसुभस्सनोः ।

मज्जनं जलपङ्कादौ शीघ्रेण स्रोतसा हृतिः ॥ ५१ ॥

नृत्यवादित्रगीतानि रक्तस्रग्मस्त्रधारणम् ।

वयोङ्गवृद्धिरभ्यङ्गो विवाहः श्मश्रुकर्म च ॥ ५२ ॥

पक्वान्नस्नेहमद्याशः प्रच्छर्दनविरेचने ।

हिरण्यलोहयोर्लाभः कलिर्वन्धपराजयौ ॥ ५३ ॥

उपानद्युगनाशश्च प्रपातः पादचर्मणोः ।

हर्षो भृशं प्रकुपितैः पितृभिश्चावभर्त्सनम् ॥ ५४ ॥

प्रदीपग्रहनक्षत्रदन्तदैवतचक्षुषाम् ।

पतनं वा विनाशो वा, भेदनं पर्वतस्य च ॥ ५५ ॥

कानने रक्तकुसुमे पापकर्मनिवेशने ।

चितान्धकारसम्बाधे जनन्यां च प्रवेशनम् ॥ ५६ ॥

पातः प्रासादशैलादेर्मत्स्येन ग्रसनं तथा ।

काषायिणामसौम्यानां नग्नानां दण्डधारिणाम् ॥ ५७ ॥

१ 'वा' इति पाठः.



रक्ताक्षाणां च कृष्णानां दर्शनं जातु नेष्यते ।  
 कृष्णा पापाननाहारा दीर्घकेशनखस्तनी ॥ ५८ ॥  
 विरागमाल्यवसना स्वप्ने कालनिशा मता ।  
 मनोवहानां पूर्णत्वात्स्रोतसां प्रबलैर्मलैः ॥ ५९ ॥  
 दृश्यन्ते दारुणाः स्वप्ना रोगी यैर्याति पञ्चताम् ।  
 अरोगः संशयं प्राप्य कश्चिदेव विमुच्यते ॥ ६० ॥  
 दृष्टः श्रुतोऽनुभूतश्च प्रार्थितः कल्पितस्तथा ।  
 भाविको दोषजश्चेति स्वप्नः सप्तविधो मतः ॥ ६१ ॥  
 तेष्वाद्या निष्फलाः पञ्च यथास्वप्रकृतिर्दिवा ।  
 विस्मृतो दीर्घहस्वोऽति

पूर्वरात्रे चिरात्फलम् ॥ ६२ ॥

दृष्टः करोति तुच्छं च

गोसर्गे तदहर्महत ।

निद्रया वाऽनुपहतः प्रतीपैर्वचनैस्तथा ॥ ६३ ॥

याति पापेऽल्पफलतां दानहोमजपादिभिः ।

अकल्याणमपि स्वप्नं दृष्ट्वा तत्रैव यः पुनः ॥ ६४ ॥

पश्येत्सौम्यं शुभं तस्य शुभमेव फलं भवेत् ।

देवान् द्विजान् गोवृषभान् जीवतः सुहृदो नृपान् ॥ ६५ ॥

१ 'पा निराचारा' इति पाठः. २ 'गत्वा' इति पाठः,

३ 'थास्वं प्र' इति पाठः. ४ 'स्वो वा', 'स्वोऽपि' इति पाठौ.

५ 'वा' इति पाठः. ६ 'चानु' इति पाठः. ७ 'पोऽप्यफल'


इति पाठः.

साधून् यशस्विनो वह्निमिद्धं स्वच्छान् जलाशयान् ।  
 कन्याः कुमारकान् गौरान् शुक्लवस्त्रान्सुतेजसः ॥ ६६ ॥  
 नराशनं दीप्ततनुं समन्ताद्बुधिरोक्षितम् ।  
 यः पश्येल्लभते यो वा छत्रादर्शविषामिपम् ॥ ६७ ॥  
 शुक्लाः सुमनसो वस्त्रममेध्यालेपनं फलम् ।  
 शैलप्रासादसफलवृक्षसिंहनरद्विषान् ॥ ६८ ॥  
 आरोहेद्गोऽश्वयानं च, तरेन्नदहदोदधीन् ।  
 पूर्वोत्तरेण गमनमगम्यागमनं मृतम् ॥ ६९ ॥  
 सम्बाधान्निःसृतिर्देवैः पितृभिश्चाभिनन्दनम् ।  
 रोदनं पतितोत्थानं द्विपतां चावमर्दनम् ॥ ७० ॥  
 यस्य स्यादायुरारोग्यं वित्तं बहु च सोऽश्रुते ।  
 मङ्गलाचारसम्पन्नः परिवारस्तथाऽऽतुरः ॥ ७१ ॥  
 श्रद्धधानोऽनुकूलश्च प्रभूतद्रव्यसङ्ग्रहः ।  
 सखलक्षणसंयोगो भक्तिर्वैद्यद्विजातिषु ॥ ७२ ॥  
 चिकित्सायामनिर्वेदस्तदारोग्यस्य लक्षणम् ।  
 इत्यत्र जन्ममरणं यतः सम्यगुदाहृतम् ॥ ७३ ॥  
 शरीरस्य ततः स्थानं शरीरमिदमुच्यते ॥ ७३ ॥”

---

१ ‘कन्या’ इति सङ्ग्रहे पाठः. २ ‘तनुः’ इति पाठः.  
 ३ ‘क्षितः’ सङ्ग्रहे इति पाठः. ४ ‘मृतिम्’ इति सङ्ग्रहे पाठः.  
 ५ ‘सङ्कटान्निः’ इति पाठः.

# अष्टाङ्गहृदयम् ।



## निदानस्थानम् ।

### प्रथमोऽध्यायः ।

अथातः सर्वरोगनिदानं व्याख्यास्यामः ।

इति ह स्मादुरात्रेयादयो महर्षयः ।

“रोगः पाप्मा ज्वरो व्याधिर्विकारो दुःखमामयः ।

यक्ष्मातङ्कगदाबाधाः शब्दाः पर्यायवाचिनः ॥ १ ॥

निदानं पूर्वरूपाणि रूपाण्युपशयस्तथा ।

सम्प्राप्तिश्चेति विज्ञानं रोगाणां पञ्चधा स्मृतम् ॥ २ ॥

निमित्तहेत्वायतनप्रत्ययोत्थानकारणैः ।

निदानमाहुः पर्यायैः

प्राग्रूपं येन लक्ष्यते ॥ ३ ॥

उत्पित्सुरामयो दोषविशेषेणानधिष्ठितः ।

लिङ्गमव्यक्तमल्पत्वाद्वाधीनां तद्यथायथम् ॥ ४ ॥

तदेव व्यक्ततां यातं रूपमित्यभिधीयते ।

संस्थानं व्यञ्जनं लिङ्गं लक्षणं त्रिह्रमाकृतिः ॥ ५ ॥

हेतुव्याधिविपर्यस्तविपर्यस्तार्थकारिणाम् ।

औपधान्नविहाराणामुपयोगं सुखावहम् ॥ ६ ॥

विद्यादुपशयं व्याधेः स हि सात्म्यमिति स्मृतः ।

विपरीतोऽनुपशयो व्याध्यसात्म्याभिसंज्ञितः ॥ ७ ॥

यथा दुष्टेन दोषेण यथा चानुविसर्पता ।

निर्वृत्तिरामयस्यासौ सम्प्राप्तिर्जातिरागतिः ॥ ८ ॥

सङ्ख्याविकल्पप्राधान्यबलकालविशेषतः ।

सा भिद्यते, यथाऽत्रैव वक्ष्यन्तेऽष्टौ उवरा इति ॥ ९ ॥

दोषाणां समवेतानां विकल्पोऽशांशकल्पना ।

स्वातन्त्र्यपारतङ्ग्याभ्यां व्याधेः प्राधान्यमादिशेत् ॥ १० ॥

हेत्वादिकात्स्न्यवयवैर्बलावलविशेषणम् ।

नक्तंदिनर्तुभुक्तांशैर्व्याधिकालो यथामलम् ॥ ११ ॥

इति प्रोक्तो निदानार्थः

तं व्यासेनोपदेक्ष्यति ।

सर्वेषामेव रोगाणां निदानं कुपिता मलाः ॥ १२ ॥

तत्प्रकोपस्य तु प्रोक्तं विविधाहितसेवनम् ।

अहितं त्रिविधो योगस्त्रयाणां प्रागुदाहृतः ॥ १३ ॥

तिक्तोषणकपायाल्परूक्षप्रमितभोजनैः ।

धारणोदीरणनिशाजागरात्युच्चभाषणैः ॥ १४ ॥

क्रियातियोगभीशोकचिन्ताव्यायाममैथुनैः ।

१ 'सेनोपदेक्ष्यते' इति हेमाद्रिः, तोडरश्च. २ 'हितस्त्रिवि' इति चन्द्रः.

ग्रीष्माहोरात्रिभुक्तान्ते प्रकुप्यति समीरणः ॥ १५ ॥

पित्तं कट्वम्लतीक्ष्णोष्णपटुक्रोधविदाहिभिः ।

शरन्मध्याह्नरात्र्यर्धविदाहसमयेषु च ॥ १६ ॥

स्वादम्ललवणस्निग्धगुर्वभिष्यन्दिशीतलैः ।

औस्यास्वप्नसुखाजीर्णदिवास्वप्नातिवृंहणैः ॥ १७ ॥

प्रच्छर्दनाद्ययोगेन भुक्तमात्रवसन्तयोः ।

पूर्वाह्णे पूर्वरात्रे च श्लेष्मा

द्वन्द्वं तु सङ्करात् ॥ १८ ॥

मिश्रीभावात्समस्तानां सन्निपातस्तथा पुनः ।

सङ्कीर्णाजीर्णविषमविरुद्धाध्यशनादिभिः ॥ १९ ॥

व्यापन्नमद्यपानीयशुष्कशकाममूलकैः ।

पिण्याकमृद्यवसुरापूतिशुष्ककृशामिषैः ॥ २० ॥

दोषत्रयकरैस्तैस्तथाऽन्नपरिवर्तनात् ।

ऋतोर्दुष्टात्पुरोवाताद्ग्राहवेशाद्विपाद्वरात् ॥ २१ ॥

दुष्टाज्ञात् पर्वताश्लेषाद्गर्हैर्जन्मर्क्षपीडनात् ।

मिथ्यायोगाच्च विविधात्पापानां च निषेवणात् ॥ २२ ॥

स्त्रीणां प्रसववैषम्यात्तथा मिथ्योपचारतः ।

प्रतिरोगमिति क्रुद्धा रोगाधिष्ठानगामिनीः ॥ २३ ॥

रसायनीः प्रपद्याशु दोषा देहे विकुर्वन्ते ॥ २३-१ ॥

१ 'धनिदाघस' इति पाठः. २ 'अतिस्वप्न' इति कचित्.  
३ 'वर्ततः', 'रिवृत्तितः' इति पाठौ कचित्.

## द्वितीयोऽध्यायः ।

अथातो ज्वरनिदानं व्याख्यास्यामः ।

इति ह स्माहुरात्रेयादयो महर्षयः ॥

“उवरो रोगपतिः पाप्मा मृत्युरोजोशनोऽन्तकः ।

क्रोधो दक्षाध्वरध्वंसी रुद्रोर्ध्वनयनोद्भवः ॥ १ ॥

जन्मान्तयोर्मोहमयः सन्तापात्माऽपचारतः ।

विविधैर्नामभिः क्रूरो नानायोनिषु वर्तते ॥ २ ॥

स जायतेऽष्टधा दोषैः पृथङ्भिश्चैः समागतैः ।

आगन्तुश्च

मलास्तत्र स्वैः स्वैर्दुष्टाः प्रदूषणैः ॥ ३ ॥

आमाशयं प्रविश्याममनुगम्य पिधाय च ।

स्रोतांसि पक्तिस्थानाच्च निरस्य ज्वलनं बहिः ॥ ४ ॥

सह तेनाभिसर्पन्तस्तपन्तः सकलं वपुः ।

कुर्वन्तो गात्रमत्युष्णं ज्वरं निर्वर्तयन्ति ते ॥ ५ ॥

स्रोतोविबन्धात्प्रायेण ततः स्वेदो न जायते ।

तस्य प्राग्रूपमालस्यमरतिर्गात्रगौरवम् ॥ ६ ॥

आस्यवैरस्यमरुचिर्जृम्भा सास्त्राकुलक्षिता ।

अङ्गमर्दोऽविपाकोऽल्पप्राणता बहुनिद्रता ॥ ७ ॥

रोमहर्षो विनमनं पिण्डिकोद्वेष्टनं क्लमः ।

हितोपदेशेष्वक्षान्तिः प्रीतिरग्लपदूषणे ॥ ८ ॥

१ ‘त्युस्तेजो’ इति चन्द्रः. २ ‘त्रमाशुष्कं ज्व’ इति पाठः.

३ ‘लाक्षता’ इति पाठः.

द्वेषः स्वादुषु भक्ष्येषु तथा बालेषु तृड भृशम् ।  
शब्दाग्निशीतवाताम्बुच्छायोग्नेष्वनिमित्ततः ॥ ९ ॥  
इच्छा द्वेषश्च

तदनु ज्वरस्य व्यक्तता भवेत् ।

आगमापगमक्षोभमृदुतावेदनोष्मणाम् ॥ १० ॥

वैषम्यं तत्रतत्राङ्गे तास्ताः स्युर्वेदनाश्चलाः ।

पादयोः सुप्तता स्तम्भः पिण्डिकोद्वेष्टनं श्रमः ॥ ११ ॥

विश्लेष इव सन्धीनां साद ऊर्वोः कटीग्रहः ।

पृष्ठं क्षोदमिवामोति निष्पीड्यत इवोदरम् ॥ १२ ॥

छिद्यन्त इव चास्थीनि पार्श्वगानि विशेषतः ।

हृदयस्य ग्रहस्तोदः प्राजनेनेव वक्षसः ॥ १३ ॥

स्कन्धयोर्मथनं बाह्वोर्भेदः पीडनमंसयोः ।

अशक्तिर्भक्षणे हन्वोर्जृम्भणं कर्णयोः स्वनः ॥ १४ ॥

निस्तोदः शङ्खयोर्मूर्ध्नि वेदना विरसास्यता ।

कपायास्यत्वमथवा मलानामप्रवर्तनम् ॥ १५ ॥

रूक्षारुणत्वगास्याक्षिनखमूत्रपुरीषता ।

प्रसेकारोचकाश्रद्धाविपाकास्वेदजागराः ॥ १६ ॥

कण्ठोष्ठशोषस्तृद शुष्कौ चर्दिकासौ विपादिता ।

हर्षो रोमाङ्गदन्तेषु वेपथुः क्ष्वथोर्ग्रहः ॥ १७ ॥

भ्रमः प्रलापो घर्मेच्छा विनामश्चानिलज्वरे ।

१ 'कुमः' इति पाठः. २ 'भिद्यन्त' इति सङ्ग्रहे. ३ 'पु  
श्वयथुः' इति पाठः.



युगपद्वाप्तिरङ्गानां प्रलापः कटुवक्रता ॥ १८ ॥  
 नासास्यपाकः शीतेच्छा भ्रमो मूर्च्छा मदोऽरतिः ।  
 विदस्त्रंसः पित्तवमनं रक्तपीवनमम्लकः ॥ १९ ॥  
 रक्तकोठोद्गमः पीतहरितत्वं त्वगादिषु ।  
 स्वेदो निश्वासवैगन्ध्यमतितृष्णा च पित्तजे ॥ २० ॥  
 विशेषादरुचिर्जाड्यं स्रोतोरोधोऽल्पवेगता ।  
 प्रसेको मुखमाधुर्यं हृल्लेपश्वासपीनसाः ॥ २१ ॥  
 हृल्लासश्छर्दनं कासः स्तम्भः श्वैत्यं त्वगादिषु ।  
 अङ्गेषु शीतपिटिकास्तन्द्रोददः कफोद्भवे ॥ २२ ॥  
 काले यथास्वं सर्वेषां प्रवृत्तिर्वृद्धिरेव वा ।  
 निदानोक्तानुपशयो विपरीतोपशायिता ।  
 यथास्वं लिङ्गसंसर्गे ज्वरः संसर्गजः  
 अपि च ॥ २३ ॥

शिरोर्तिमूर्च्छावमिदाहमोह-  
 कण्ठास्यशोषारतिपर्वभेदाः ।  
 उन्निद्रतातृड्भ्रमरोमहर्षा  
 जृम्भातिवाक्त्वं च चलात्सपित्तात् ॥ २४ ॥  
 तापहान्यरुचिपर्वशिरोरुक्  
 पीनसश्चसनकासविबन्धाः ।  
 शीतजाड्यतिमिरभ्रमतन्द्राः  
 श्लेष्मवातजनितज्वरलिङ्गम् ॥ २५ ॥

शीतस्तम्भस्वेददाहाव्यवस्था  
तृष्णाकासश्लेष्मपित्तप्रवृत्तिः ।

मोहस्तन्द्रालितित्तास्यता च  
ज्ञेयं रूपं श्लेष्मपित्तज्वरस्य ॥ २६ ॥

सर्वजो लक्षणैः सर्वैर्दाहोऽत्र च मुहुर्मुहुः ।

तद्गच्छीतं महानिद्रा दिवा जागरणं निशि ॥ २७ ॥

सदा वा नैव वा निद्रा महास्वेदोऽति नैव वा ।

गीतनर्तनहास्यादिविकृतेहाप्रवर्तनम् ॥ २८ ॥

साश्रुणी कलुषे रक्ते भुग्ने लुलितपक्ष्मणी ।

अक्षिणी पिण्डिकापार्श्वमूर्धपर्वास्थिरुग्भ्रमः ॥ २९ ॥

सस्वनौ सरुजौ कर्णौ कण्ठः शूकैरिवाचितः ।

परिदग्धा खरा जिह्वा गुरुः सस्ताङ्गसन्धिता ॥ ३० ॥

रक्तपित्तकफष्टीवो लोलनं शिरसोऽतिरूक् ।

कोठानां श्यावरक्तानां मण्डलानां च दर्शनम् ॥ ३१ ॥

हृद्यथा मलसंसङ्गः प्रवृत्तिर्वाऽल्पशोऽति वा ।

स्निग्धास्यता बलभ्रंशः स्वरसादः प्रलापिता ॥ ३२ ॥

दोषपाकश्चिरात्तन्द्रा प्रततं कण्ठकूजनम् ।

सन्निपातमभिन्यासं तं ब्रूयाच्च हृतौजसम् ॥ ३३ ॥

“वायुना कफरुद्धेन पित्तमन्तः प्रपीडितम् ।

१ ‘ष्णा कासः श्ले’ इति पाठः. २ ‘महान् स्वे’ इति चन्द्रः,  
‘मुहुः स्वे’ इति पाठः. ३ ‘समुते वा’ इति पाठः. ४ ‘रूक्  
भ्रमः’ इति पाठः. ५ ‘गुरुस्’ इति चन्द्रः. ६ ‘हृतौ’ इति चन्द्रः.

व्यवायित्वाच्च सूक्ष्मत्वाद्वहिर्मागं प्रवर्तते ॥  
 तेन हारिद्रनेत्रत्वं सन्निपातोद्भवे ज्वरे ।”  
 दोषे विबद्धे नष्टेऽग्नौ सर्वसम्पूर्णलक्षणः ।  
 असाध्यः

सोऽन्यथा कृच्छ्रो भवेद्वैकल्यदोऽपि वा ॥ ३४ ॥  
 अन्यच्च सन्निपातोत्थो यत्र पित्तं पृथक् स्थितम् ।  
 त्वचि कोष्ठेऽथवा दाहं विदधाति पुरोऽनु वा ॥ ३५ ॥  
 तद्गद्गातकफौ शीतं, दाहादिर्दुस्तरस्तयोः ।  
 शीतादौ तत्र पित्तेन कफे स्यन्दितशोषिते ॥ ३६ ॥  
 शीते शान्तेऽम्लको मूर्च्छा मदस्तृष्णा च जायते ।  
 दाहादौ पुनरन्ते स्युस्तन्द्रांष्टीववमिक्रमाः ॥ ३७ ॥  
 आगन्तुरभिघाताभिपङ्गशापाभिचारतः ।  
 चतुर्धा

अत्र क्षतच्छेददाहाद्यैरभिघातजः ॥ ३८ ॥  
 श्रमाच्च

तस्मिन्पवनः प्रायो रक्तं प्रदूषयन् ।  
 सव्यथाशोफवैवर्ण्यं, सरुजं कुरुते ज्वरम् ॥ ३९ ॥  
 ग्रहावेशौषधिविषक्रोधभीशोककामजः ।  
 अभिपङ्गात्

ग्रहेणास्मिन्नकस्माद्धासरोदने ॥ ४० ॥

१ ‘अन्यश्च’ इति चन्द्रः, सङ्ग्रहश्च. २ ‘न्द्राष्टेव’, (‘न्द्रास्वे-  
 दव’ सं.मू. ) इति पाठः.

ओषधीगन्धजे मूर्च्छा शिरोरुग्मथुः क्षवः ।

विषान्मूर्च्छातिसारास्यश्यावतादाहहृद्गदाः ॥ ४१ ॥

क्रोधात्कम्पः शिरोरुक् च

प्रलापो भयशोकजे ।

कामाद्भ्रमोऽरुचिर्दाहो ह्रीनिद्राधीधृतिक्षयः ॥ ४२ ॥

ग्रहादौ सन्निपातस्य भयादौ मरुतस्रये ।

कोपः कोपेऽपि पित्तस्य

यौ तु शापाभिचारजौ ॥ ४३ ॥

सन्निपातज्वरौ घोरौ तार्क्सह्यतमौ मतौ ।

तत्राभिचारिकैर्मन्त्रैर्हूयमानस्य तप्यते ॥ ४४ ॥

पूर्वं चेतस्ततो देहस्ततो विस्फोटवृद्धभ्रमैः ।

सदाहमूर्च्छैर्ग्रस्तस्य प्रत्यहं वर्धते ज्वरः ॥ ४५ ॥

इति ज्वरोऽष्टधा दृष्टः

समासाद्विविधस्तु सः ।

शारीरो मानसः सौम्यस्तीक्ष्णोऽन्तर्बहिराश्रयः ॥ ४६ ॥

प्राकृतो वैकृतः साध्योऽसाध्यः सामो निरामकः ।

पूर्वं शरीरे शरीरे तापो, मनसि मानसे ॥ ४७ ॥

पवने योगवाहित्वाच्छीतं श्लेष्मयुते भवेत् ।

१ 'रुक्श्चयथुः', 'रुग्मेपथुः' इति च कचित्. २ 'हृद्गदाः'  
इति तोडरः. ३ 'मान्मोहोऽ' इति पाठः. ४ 'भीनिद्रा' इति  
हेमाद्रिः. ५ 'कोपे तु पि' इति चन्द्रः, तो. ६ 'वसाध्यत' पाठः.

दाहः पित्तयुते, मिश्रं मिश्रे

अन्तःसंश्रये पुनः ॥ ४८ ॥

ज्वरेऽधिकं विकाराः स्युरन्तः क्षोभो मलग्रहः ।

बहिरेव बहिर्वेगे तापोऽपि च सुसाध्यता ॥ ४९ ॥

वर्षाशरद्वसन्तेषु वाताद्यैः प्राकृतः क्रमात् ।

वैकृतोऽन्यः स दुःसाध्यः प्रायश्च प्राकृतोऽनिलात् ॥ ५० ॥

वर्षासु मारुतो दुष्टः पित्तश्लेष्मान्वितो ज्वरम् ।

कुर्यात् पित्तं च शरदि तस्य चानुबलं कफः ॥ ५१ ॥

तत्प्रकृत्या विसर्गाच्च तत्र नानशनाद्भयम् ।

कफो वसन्ते तमसि वातपित्तं भवेदनु ॥ ५२ ॥

यलवत्स्वल्पदोषेषु ज्वरः साध्योऽनुपद्रवः ।

सर्वथा विकृतिज्ञाने प्रागसाध्य उदाहृतः ॥ ५३ ॥

ज्वरोपद्रवतीक्ष्णत्वमग्लानिर्वहुमूत्रता ।

न प्रवृत्तिर्न विद्ध जीर्णा न क्षुत्सामज्वराकृतिः ॥ ५४ ॥

ज्वरवेगोऽधिकं तृष्णा प्रलापः श्वसनं भ्रमः ।

मलग्रवृत्तिरुल्लेशः पच्यमानस्य लक्षणम् ॥ ५५ ॥

जीर्णताऽऽमविपर्यासात्ससरात्रं च लङ्घनात् ।

ज्वरः पञ्चविधः प्रोक्तो मलकालबलाबलात् ॥ ५६ ॥

प्रायशः सन्निपातेन भूयसा तूपदिश्यते ।

सन्ततः सततोऽन्येद्युस्तृतीयकचतुर्थकौ ॥ ५७ ॥

धातुमूत्रशकृद्वाहिस्रोतसां व्यापिनो मलाः ।

१ 'धिकरतृष्णा' इति पाठः. २ 'प्रायः स सन्नि' इति पाठः.